

മി. സ്പീക്കർ: ഓർഡർ.....ഓർഡർ..... ചോദ്യം നം.*61

പട്ടികവർഗ്ഗ വിഭാഗത്തിനുള്ള ഭവന നിർമ്മാണ പദ്ധതി

(*61) ശ്രീ. കെ. ആൻസലൻ:

ശ്രീ. എം. എം. മണി:

ശ്രീ. മുരളി പെരുമ്പള്ളി:

ശ്രീ. ഒ. ആർ. കേളു: താഴെ കാണുന്ന ചോദ്യങ്ങൾക്ക് പട്ടികജാതി പട്ടികവർഗ്ഗ

പിന്നോക്കസമുദായക്ഷേമവും നിയമവും സാംസ്കാരികവും പാർലമെന്ററികാര്യവും

വകുപ്പുമന്ത്രി സദയം മറുപടി നൽകുമോ:

(എ) പട്ടികവർഗ്ഗ വിഭാഗത്തിൽപ്പെട്ടവർക്കുള്ള ഭവന നിർമ്മാണ പദ്ധതികളുടെ വിശദാംശം നൽകാമോ; ഈ പദ്ധതികൾ ഫലപ്രദമായി നടക്കുന്നില്ലെങ്കിൽ ആയതിന്റെ കാരണം അറിയിക്കാമോ;

(ബി) ഭവനരഹിതരായ പട്ടികവർഗ്ഗ കുടുംബങ്ങൾ എത്രയുണ്ടെന്നു കണക്കാക്കിയിട്ടുണ്ടോ;

(സി) ഭവനരഹിതർക്കെല്ലാം സമയബന്ധിതമായി വീട് നിർമ്മിച്ചു നൽകുവാനോ, പട്ടികവർഗ്ഗ സങ്കേതങ്ങൾക്കുപുറത്ത് എല്ലാവിധ ആധുനിക സൗകര്യങ്ങളുള്ളിടത്ത് പുനരധിവസിപ്പിക്കാനോ ഉള്ള പദ്ധതിയുണ്ടെങ്കിൽ ആയതിന്റെ വിശദാംശങ്ങൾ അറിയിക്കാമോ?

പട്ടികജാതി പട്ടികവർഗ്ഗ പിന്നോക്കസമുദായക്ഷേമവും നിയമവും

സാംസ്കാരികവും പാർലമെന്ററികാര്യവും വകുപ്പുമന്ത്രി (ശ്രീ. എ. കെ. ബാലൻ): സർ,

(എ) പട്ടികവർഗ്ഗ വിഭാഗത്തിൽപ്പെട്ട അർഹരായ മുഴുവൻ കുടുംബങ്ങൾക്കും വീട് അനുവദിക്കുന്നതിനായി സർക്കാർ പട്ടികവർഗ്ഗ വികസന വകുപ്പുവഴി വിവിധ ഭവന പദ്ധതികൾ നടപ്പിലാക്കി വരുന്നുണ്ട്. ജനറൽ ഹൗസിംഗ് പദ്ധതി, HUDCO ഭവനനിർമ്മാണ പദ്ധതി, A.T.S.P. ഭവനനിർമ്മാണ പദ്ധതി എന്നിവയ്ക്ക് പുറമേ ഗ്രാമവികസന വകുപ്പ് മുഖാന്തരം നടപ്പിലാക്കുന്ന I.A.Y. ഭവന നിർമ്മാണ പദ്ധതി വഴിയും വീടുകൾ അനുവദിക്കുന്നുണ്ട്. 350 ചതുരശ്ര അടി വീട് നിർമ്മിക്കുന്നതിന് 3.5 ലക്ഷം രൂപയാണ് നിലവിൽ അനുവദിക്കുന്നത്. 6 വർഷം പൂർത്തിയായ വീടുകളുടെ അറ്റകുറ്റപണിക്ക് 1 ലക്ഷം രൂപയും പട്ടികവർഗ്ഗ വികസന വകുപ്പ് വഴിയും അനുവദിക്കുന്നുണ്ട്. ഭവന നിർമ്മാണത്തിന് അനുവദിക്കുന്ന തുക ഉപയോഗിച്ച് നിലവിൽ ഗുണഭോക്താക്കൾ തന്നെയാണ് വീടുകൾ നിർമ്മിക്കുന്നത്. നല്ലൊരു ശതമാനം ഗുണഭോക്താക്കളും സർക്കാർ നിഷ്കർഷിച്ചിട്ടുള്ള മാനദണ്ഡങ്ങളിൽ നിന്നും വ്യതിചലിക്കുന്നതായി കണ്ടിട്ടുണ്ട്. മാത്രമല്ല പട്ടികവർഗ്ഗ സങ്കേതങ്ങളിൽ പലതും ഗതാഗത സൗകര്യമില്ലാത്തതും ദുർഘടവുമായ വനാന്തരങ്ങളിലാണ് സ്ഥിതി ചെയ്യുന്നത്. ഇത്തരം പ്രദേശങ്ങളിൽ ഭവന നിർമ്മാണം നടത്തുമ്പോൾ ചുമട്ടുകുലി

ഇനത്തിൽ നല്ലൊരു ശതമാനം തുക ചെലവഴിക്കേണ്ടി വരുന്നു. കൂടാതെ വിദഗ്ധരായ നിർമ്മാണ തൊഴിലാളികളുടെ അഭാവം, നിർമ്മാണ സാധന സാമഗ്രികളുടെ ദുർലഭ്യം, പ്രകൃതിക്ഷോഭം തുടങ്ങിയ കാരണങ്ങളാലും പദ്ധതികളുടെ ഫലപ്രദമായ നടത്തിപ്പിന് തടസ്സമാകാറുണ്ട്. ഇത്തരം അധിക ചെലവുമൂലം അനുവദിക്കുന്ന തുക മാത്രം ഉപയോഗിച്ച് പണി പൂർത്തിയാക്കാൻ കഴിയാത്ത സാഹചര്യം ഉണ്ടാകാറുണ്ട്.

(ബി) ഉണ്ട്. കഴിഞ്ഞ അഞ്ച് വർഷം 33652 വീടുകൾ അനുവദിച്ചു. അതിൽ പണി പൂർത്തീകരിച്ചത് 384-ഉം പണി പൂർത്തീകരിക്കാൻ ബാക്കിയുള്ളത് 33268 ആണ്. ഇതിനു പുറമെ 20061 ഭവനരഹിതർക്കുടിയുണ്ട്.

(സി) പുതിയ സർക്കാർ നടപ്പിലാക്കാൻ ഉദ്ദേശിക്കുന്ന ഇ.എം.എസ്. സമ്പൂർണ്ണ പദ്ധതി വഴി പട്ടികവർഗ്ഗ വിഭാഗങ്ങളുടെ പാർപ്പിട പ്രശ്നം പരിഹരിക്കാൻ സമ്പൂർണ്ണ ഭവന പദ്ധതി നടപ്പിലാക്കാനാണ് ഉദ്ദേശിക്കുന്നത്. പട്ടികവർഗ്ഗ വിഭാഗത്തിൽപ്പെട്ട ഭൂരഹിതർക്ക് TRDM വഴിയും വകുപ്പ് തലത്തിൽ ഫണ്ട് ചെലവഴിച്ച് ഭൂമി വാങ്ങുന്ന പദ്ധതിയും നിലവിലുണ്ട്. വനാവകാശ നിയമം 2006 പ്രകാരവും KST ആക്ട് പ്രകാരവും ഭൂരഹിതർക്ക് ഭൂമി നൽകുന്നുണ്ട്. ഇതുപ്രകാരം തുടർന്നും ഭൂരഹിതർക്ക് ഭൂമി അനുവദിക്കുന്നതാണ്. 2016-17 വർഷം 5000 വീടുകൾ അനുവദിക്കാൻ

ലക്ഷ്യമിടുന്നു.

ശ്രീ. കെ. ആൻസലൻ : സർ, മുൻ യു.ഡി.എഫ്. സർക്കാരിന്റെ കാലത്ത് സമ്പൂർണ്ണ പട്ടികവർഗ്ഗ ഭവന പദ്ധതി പ്രഖ്യാപിച്ചിരുന്നു. അതിന്റെയടിസ്ഥാനത്തിൽ പട്ടിക ഗോത്ര വർഗ്ഗത്തിൽപ്പെട്ടവർക്കെല്ലാം ഭവനങ്ങൾ ലഭ്യമായിട്ടുണ്ടോ; ഈ സർക്കാർ പട്ടികവർഗ്ഗത്തിൽപ്പെട്ടവർക്കെല്ലാം സമയബന്ധിതമായി വീട് നിർമ്മിച്ചു നൽകുവാൻ നടപടി സ്വീകരിക്കുമോ?

ശ്രീ. എ. കെ. ബാലൻ: സർ, അതാണ് 'ബി' -യുടെ ഉത്തരത്തിൽ സൂചിപ്പിച്ചത്. കഴിഞ്ഞ ഗവൺമെന്റ് 33652 വീടുകൾ അനുവദിച്ചതിൽ പൂർത്തീകരിച്ചത് 384 ആണ്. ഇനി അതിനാവശ്യമായിട്ടുള്ളത് 524 കോടി രൂപയാണ്. അത് ബഡ്ജറ്റിൽ ഇല്ല. പുതിയ ഗവൺമെന്റ് ഈ തുക കണ്ടെത്തേണ്ടതായിട്ടുണ്ട്. ഇന്ദിരാ ആവാസ് യോജന പ്രധാനപ്പെട്ട പദ്ധതിയാണ്. അതിൽ ട്രൈബൽ വകുപ്പ് ഒരു വീടിന് കൊടുക്കേണ്ടത് ഒരു ലക്ഷം രൂപയാണ്. ബാക്കി രണ്ടര ലക്ഷം രൂപ തദ്ദേശസ്വയംഭരണ സ്ഥാപനങ്ങളുമാണ് കൊടുക്കേണ്ടത്. 50,000 രൂപ ഗവൺമെന്റ് സബ്സിഡിയാണ്. എന്നാൽ ഇന്ദിരാ ആവാസ് യോജനയിൽ ഒരു വീടുപോലും കൊടുത്തിട്ടില്ല.

ശ്രീ. കെ. ആൻസലൻ: സർ, മുൻ യു.ഡി.എഫ്. സർക്കാരിന്റെ കാലത്ത് പട്ടിക

ഗോത്ര വർഗ്ഗക്കാർക്കായി സമ്പൂർണ്ണ ഭവന പദ്ധതി പ്രഖ്യാപിച്ചിരുന്നത് നടപ്പിലാക്കാൻ കഴിഞ്ഞില്ല. സംസ്ഥാനത്ത് വാസയോഗ്യമായ വസതിയില്ലാത്ത പട്ടികവർഗ്ഗത്തിൽപ്പെട്ടവരുടെ കണക്കെടുത്തിട്ടുണ്ടോ; ഇവർക്കെല്ലാം ഈ സർക്കാർ അധികാരം ഒഴിയുമ്പോൾ വീട് നൽകാൻ അടിയന്തരമായി നടപടിയെടുക്കുമോയെന്ന് പറയാമോ?

ശ്രീ. എ. കെ. ബാലൻ: സർ, ഗവൺമെന്റിന്റെ കണക്കുപ്രകാരം ഭൂരഹിതരായിട്ടുള്ള കുടുംബങ്ങൾ 10517 ആണ്. യഥാർത്ഥത്തിൽ അത് ഓരോ കൊല്ലം കഴിയുമ്പോഴും കൂടും. കാരണം കുടുംബങ്ങൾ വർദ്ധിക്കുകയാണ്. ഇപ്പോൾ 10517 കുടുംബങ്ങൾക്ക് സ്ഥലം കണ്ടെത്തി വീട് നിർമ്മിച്ച് കൊടുക്കേണ്ടതായിട്ടുണ്ട്. അതിനുപുറമേ ഞാൻ നേരത്തെ സൂചിപ്പിച്ച 33652 പട്ടികവർഗ്ഗ കുടുംബങ്ങളുടെ വീടുനിർമ്മാണം പൂർത്തീകരിക്കേണ്ടതുണ്ട്. സാമ്പത്തികമായി നല്ലൊരു ബാധ്യത വരും. ഈ ഗവൺമെന്റ് വന്നതിനുശേഷം ഞാൻ ഒരു പ്രൊജക്ട് തയ്യാറാക്കി കേന്ദ്ര ഗവൺമെന്റിന് കൊടുത്തു കഴിഞ്ഞു. അത് ഏതാണ്ട് 2137 കോടി രൂപയുടെ പദ്ധതിയാണ്. ജനസംഖ്യാനുപാതികമായി നൽകുന്നതിനാൽ ഈ തുക പ്രതീക്ഷിക്കേണ്ടതായെന്നാണ് മന്ത്രി പറഞ്ഞത്. എന്നാലും മൂന്നുനാല് ഹോസ്റ്റൽ നിർമ്മാണത്തിനായി ആറ് കോടി രൂപ തരാമെന്ന് ഞാൻ പോയി കണ്ട സമയത്ത്

പറഞ്ഞിട്ടുണ്ട്.

ശ്രീ. എം. എം. മണി: സർ, ഞാൻ ഉപചോദ്യമായി ഉന്നയിക്കാൻ നിശ്ചയിച്ചിരുന്ന കാര്യങ്ങൾക്ക് ബഹുമാനപ്പെട്ട മന്ത്രി ഇവിടെ മറുപടി പറഞ്ഞിട്ടുണ്ട്. മുൻ സർക്കാരിന്റെ കാലത്ത് സമ്പൂർണ്ണ പട്ടികവർഗ്ഗ ഭവന പദ്ധതി പ്രഖ്യാപിച്ചിട്ടുണ്ട്. അതിന്റെ അടിസ്ഥാനത്തിൽ പട്ടിക ഗോത്ര വർഗ്ഗ വിഭാഗത്തിൽപ്പെട്ടവർക്കെല്ലാം ഭവനം ലഭ്യമായിട്ടുണ്ടോ; ഈ സർക്കാർ പട്ടികജാതി വർഗ്ഗങ്ങൾക്കെല്ലാം സമയബന്ധിതമായി വീട് നൽകുന്നതിന് നടപടി സ്വീകരിക്കുമോയെന്നായിരുന്നു ഉപചോദ്യം. അതിനുള്ള മറുപടി അദ്ദേഹം പറഞ്ഞിട്ടുണ്ട്.

ശ്രീ. എ. കെ. ബാലൻ: സർ, സമഗ്രമായ ഭവന പദ്ധതിയെ സംബന്ധിച്ച് ഗവൺമെന്റ് ആലോചിക്കുകയാണ്. ഇന്ദിരാ ആവാസ് യോജനയും ഇ.എം.എസ്. ഭവന പദ്ധതിയും സംയോജിപ്പിച്ചുകൊണ്ട് ഫലപ്രദമായി നടപ്പാക്കുന്നതിന് നമ്മൾ നല്ല രൂപത്തിൽ ഇടപെട്ടാൽ റിവ്യൂ നടത്തിയാൽ ഇത് പ്രായോഗികമാക്കുന്നതിന് ബുദ്ധിമുട്ടുണ്ടെന്ന് തോന്നുന്നില്ല. യഥാർത്ഥത്തിൽ നാൽപ്പതിനായിരത്തോളം വീടുകളുടെ പണി പൂർത്തീകരിക്കേണ്ടതായിട്ടുണ്ട്. ബഹുമാനപ്പെട്ട ധനകാര്യ വകുപ്പുമന്ത്രിയോട് കാര്യങ്ങൾ സൂചിപ്പിച്ചിട്ടുണ്ട്. കേന്ദ്രത്തിൽ നിന്ന് സാധാരണ നിലയിൽ ആനുപാതികമായി കിട്ടുന്നതിനപ്പുറം അഡീഷണൽ ട്രൈബൽ സപ്ലൈ

ഇനത്തിൽ കുറച്ച് തുക ചോദിച്ചിട്ടുണ്ട്. കഴിഞ്ഞ പ്രാവശ്യം 40 കോടി രൂപ കിട്ടിയിരുന്നു. എന്നാലും ഇത് നമ്മൾ പ്രൊസീഡ് ചെയ്യുകയാണ്. ഈ അഞ്ചു വർഷം കൊണ്ട് ഭവനത്തിന്റെയും സ്ഥലത്തിന്റെയും പ്രശ്നം പരിഹരിക്കുന്നതിനുള്ള ശക്തമായ നിലപാടായിരിക്കും ഇടതുപക്ഷ ജനാധിപത്യ മുന്നണി ഗവൺമെന്റ് എടുക്കുന്നത്. അതിന് സമയബന്ധിതമായിട്ടുള്ള റിവ്യൂ നടത്തും.

ശ്രീ. മുരളി പെരുനെല്ലി: സർ, പട്ടികശേത്ര വർഗ്ഗ സങ്കേതങ്ങളിലെ അടിസ്ഥാന സൗകര്യങ്ങൾ വികസിപ്പിക്കുന്ന കാര്യത്തിൽ മുൻ യു.ഡി.എഫ്. സർക്കാർ പ്രഖ്യാപിച്ച പദ്ധതികളാകമാനം തന്നെ ആത്മാർത്ഥതയോടെ നടപ്പിലാക്കിയില്ലെന്ന് മാത്രമല്ല അത് അഴിമതിക്കുള്ള മാർഗ്ഗമായി ഉപയോഗിക്കുന്ന സ്ഥിതിവിശേഷം ഉണ്ടായിട്ടുണ്ട്. വയനാട്ടിൽ ഒരുമ്മൽ കോളനിയിൽ അടുക്കള പോലുമില്ലാതെ ചോർന്നൊലിക്കുന്ന കോളനികളുടെ മുറ്റവും റോഡും മുഴുവൻ ഇന്റർലോക്ക് ഇഷ്ടിക പാകി മോടിപിടിപ്പിച്ച സംഭവം ഒരു ഉദാഹരണമാണ്. പട്ടിക ശേത്ര വർഗ്ഗത്തിൽപ്പെട്ടവരെ അവഹേളിക്കുന്ന ഇത്തരം വികസന പദ്ധതികൾക്കുപകരം അവരെ സമൂഹത്തിന്റെ മുഖ്യധാരയിലേയ്ക്ക് ഉയർത്തിക്കൊണ്ടുവരാനാവശ്യമായ സമഗ്രമായ പദ്ധതി ആവിഷ്കരിക്കുമോ?

ശ്രീ. എ. കെ. ബാലൻ: സർ, ഇതിൽ പട്ടികവർഗ്ഗ കോളനിയുടെ സമഗ്ര

വികസനത്തിന് രണ്ട് പദ്ധതിയുണ്ട്. A.T.S.P (Additional Tribal Supply Programme) പ്രകാരം ഒരു കോളനി നവീകരണ പദ്ധതിയുണ്ട്. ബഹുമാനപ്പെട്ട പ്രതിപക്ഷ നേതാവ് ഈരുകൾ സന്ദർശിച്ചതിനുശേഷം ആ വകുപ്പുതന്നെ രൂപം കൊടുത്ത ST Hamlet പദ്ധതിയുമുണ്ട്. ദയനീയമായ അവസ്ഥ എന്താണെന്ന് പറഞ്ഞാൽ, പ്രഖ്യാപിക്കുകയെന്നല്ലാതെ ഇതിന് പണം വേണ്ടേ; എന്നാൽ പണം ഇല്ലായെന്ന് വന്നുകഴിഞ്ഞാൽ ശക്തമായി പ്രതികരണം ഉണ്ടാകണ്ടേ? അതിന്റെ ഭാഗമായാണ് ഈ പ്രശ്നം ഉണ്ടായത്. 2014-15-ൽ 134-ഉം 2015-16-ൽ 150 കോളനികളും എടുത്തു. 284 കോളനികളിൽ 25 ശതമാനം പോലും പൂർത്തീകരിച്ചിട്ടില്ല. ഇതിൽ ഒരു പ്രശ്നം പത്രങ്ങളിൽ വന്നത്, കൽപ്പറ്റയിലെ ഒരുമ്മൽ കോളനിയിൽ ഈ പദ്ധതി നടപ്പിലാക്കിയതിന്റെ ഭാഗമായി 96 ലക്ഷം രൂപ ചെലവ് ചെയ്തു.... യഥാർത്ഥത്തിൽ വീടുകളുടെ നവീകരണമാണ് വേണ്ടത്. വീടിന്റെ നവീകരണത്തിനുവേണ്ടി 2 ലക്ഷം രൂപയും നടപ്പാത്തതുകൊണ്ട് വേണ്ടി 18 ലക്ഷം രൂപയും ചെലവഴിക്കുകയാണ്. യഥാർത്ഥത്തിൽ ഇടിഞ്ഞുപൊളിഞ്ഞ വീട്ടിനകത്ത് ആദിവാസി നിന്ന് റോഡ് കണ്ട് ആസ്വദിക്കുകയാണ്. ഇക്കാര്യത്തെക്കുറിച്ച് ഉദ്യോഗസ്ഥരോട് സമഗ്രമായി പരിശോധിക്കാൻ പറഞ്ഞിട്ടുണ്ട്. ഇപ്പോൾ പരിശോധന നടത്തിക്കൊണ്ടിരിക്കുകയാണ്. യഥാർത്ഥത്തിൽ ഇതെല്ലാം

പറ്റിക്കലാണ്. അക്കാദമിയിൽ യാതൊരു സംശയവുമില്ല. ഏജൻസികളുടെ പ്രവർത്തനങ്ങളെ സംബന്ധിച്ച് സമഗ്രമായ പരിശോധന നടത്തി റിപ്പോർട്ട് നിയമസഭയിൽ വയ്ക്കാം.

ശ്രീ. ഒ. ആർ. കേള: സർ, ഐ.എ.വൈ. ഭവന പദ്ധതി നിർമ്മിക്കുന്നതിനുവേണ്ടി മുൻ ഗവൺമെന്റ് വിഹിതം നൽകിയിട്ടില്ല. അങ്ങനെ നൽകാത്തതിന്റെ പേരിൽ 18500-ഓളം വീടുകളുടെ പണി പുരോഗമിക്കുന്നില്ല. അതുമായി ബന്ധപ്പെട്ട് ഗ്രാമപഞ്ചായത്തുകളും ബ്ലോക്ക് പഞ്ചായത്തുകളും പ്രതിസന്ധിയിലാണ്. അക്കാദമിങ്ങൾ ശ്രദ്ധയിൽ വന്നിട്ടുണ്ടോയെന്നാണ് ചോദിക്കാനുള്ളത്.

ശ്രീ. എ. കെ. ബാലൻ: സർ, ഐ.എ.വൈ. പദ്ധതിയുമായി ബന്ധപ്പെട്ട് ഞാൻ അപ്പാരത്തിരിക്കുമ്പോൾ തന്നെ രണ്ട് ശ്രദ്ധക്ഷണിക്കൽ കൊണ്ടുവന്നതാണ്. 650 കോടി രൂപ അന്ന് കുടിശ്ശികയാണ്. അതിന്റെ ഭാഗമായി ഉണ്ടായ പ്രശ്നമെന്ന് പറയുന്നത്, ഇന്ദിരാ ആവാസ് യോജനയെന്ന് പറയുന്നത് മൂന്ന് ലക്ഷം രൂപയുടെ പദ്ധതിയാണ്. അതിൽ 50,000 രൂപ ഗവൺമെന്റ് സബ്സിഡിയായി കൊടുക്കേണ്ടതാണ്. 70,000 രൂപ കേന്ദ്ര ഗവൺമെന്റ് കൊടുക്കുന്നുണ്ട്. ഇതിലെ പ്രശ്നം എന്ന് പറയുന്നത്, തദ്ദേശസ്വയംഭരണ സ്ഥാപനങ്ങൾക്കും കൊടുക്കാൻ

കഴിഞ്ഞില്ല ഗവൺമെന്റ് സബ്സിഡിയും കൊടുത്തില്ല. അതിന്റെ ഫലമായി കേന്ദ്ര ഗവൺമെന്റ് കൊടുത്ത 70,000 രൂപ ചെലവഴിക്കാനും സാധിക്കാത്ത സ്ഥിതിവിശേഷം വന്നു. ഇതിന്റെ അനുബന്ധമായിട്ടുണ്ടായ പ്രശ്നമെന്ന് പറയുന്നത് രണ്ട് ലക്ഷം രൂപയാണ് പട്ടികജാതി/പട്ടികവർഗ്ഗക്കാർക്ക് തദ്ദേശസ്വയംഭരണ സ്ഥാപനങ്ങൾ ഭവന നിർമ്മാണത്തിനുവേണ്ടി കൊടുക്കുന്നത്. ഇന്ദിരാ ആവാസ് യോജനയിൽ ഒരു ലക്ഷം രൂപ നമ്മൾ augment ചെയ്യുകയാണ്. അതും കൊടുത്തില്ല. ഫലത്തിൽ ഇന്ദിരാ ആവാസ് യോജന പദ്ധതി പ്രകാരം വീടുകൾ നിർമ്മിക്കുന്നത് പൂർത്തീകരിക്കാൻ കഴിഞ്ഞില്ല.

മി. സ്പീക്കർ: ചോദ്യം നമ്പർ *61-മായി *70 ക്ലബ് ചെയ്യണമെന്ന് മിനിസ്റ്റർ പറഞ്ഞതല്ലാതെ നേരത്തെ റിക്വസ്റ്റ് തന്നിട്ടില്ല. അതുകൊണ്ട് അംഗങ്ങൾക്ക് ഉപചോദ്യം ചോദിക്കാവുന്നതാണ്.

ശ്രീ. ഐ. സി. ബാലകൃഷ്ണൻ: സർ, ഈ കഴിഞ്ഞ ഗവൺമെന്റിന്റെ കാലത്ത് സംസ്ഥാനത്ത് 33,000 വീടുകൾ അനുവദിച്ചതിൽ 300 എണ്ണമാണ് പൂർത്തീകരിച്ചതെന്ന് ബഹുമാനപ്പെട്ട മന്ത്രി പറഞ്ഞു. അദ്ദേഹം പറഞ്ഞ കണക്ക് ജില്ലാ തലത്തിലാണോ നിയോജകമണ്ഡലാടിസ്ഥാനത്തിലാണോ സംസ്ഥാനതലത്തിലാണോ എന്ന് വ്യക്തമാക്കുമോ? അതോടൊപ്പംതന്നെ കഴിഞ്ഞ

ഗവൺമെന്റ് തുടങ്ങിവച്ച ഹാംലെറ്റ്, മോഡൽ കോളനി ഉൾപ്പെടെയുള്ള പദ്ധതികളും കോർപ്പസ് ഫണ്ടുകളുമൊക്കെ ജനസംഖ്യാനുപാതികമായി ജില്ലാ തലത്തിൽ അനുവദിക്കുമോ? ഇതിന്റെ മേൽനോട്ടം വഹിക്കുന്നതിനുവേണ്ടി സംസ്ഥാനത്ത് പ്രത്യേക എഞ്ചിനീയറിംഗ് വിംഗ് രൂപീകരിക്കുമോ?

ശ്രീ. എ.കെ. ബാലൻ: സർ, ബഹുമാനപ്പെട്ട മെമ്പറുടെ നല്ലൊരു ചോദ്യമാണ് ഇത്. പ്രതിപക്ഷത്തുനിന്ന് ഒരു ചോദ്യം വന്നോട്ടെ എന്നുള്ളതുകൊണ്ടാണ് ക്ലബ്ബ് ചെയ്യണമെന്ന് ഞാൻ പറഞ്ഞത്. 33,652 വീടുകൾ അനുവദിച്ചതിൽ 384 എണ്ണമേ പൂർത്തീകരിച്ചിട്ടുള്ളൂ എന്ന് പറഞ്ഞത് എന്റെ കണക്ക് അല്ല. നിങ്ങളുടെ കാലഘട്ടത്തിൽ നിയമിച്ച ഡയറക്ടറുടെ നിയന്ത്രണത്തിൽ ഞാൻ യോഗം വിളിച്ചുചേർത്തു. അതിനു പുറമേ സെക്രട്ടേറിയേറ്റ് ഉദ്യോഗസ്ഥരുടെയും ജില്ലാതല ഉദ്യോഗസ്ഥരുടെയും യോഗം വിളിച്ചുചേർത്തു. അങ്ങനെ എടുത്തിട്ടുള്ള ഔദ്യോഗിക കണക്കാണിത്. ഇതിലൊന്നും ഒരു രൂപത്തിലുമുള്ള മായം ചേർക്കൽ പ്രക്രിയ ഇല്ല. ഇത് സമയബന്ധിതമായി പൂർത്തീകരിക്കുന്നതിന് ഒരു മോണിറ്ററിംഗ് കമ്മിറ്റിയെ വയ്ക്കാൻ പോകുകയാണ്. ഈ പണി സമയബന്ധിതമായി പൂർത്തീകരിക്കുന്നതിന് സെക്രട്ടേറിയേറ്റ് തലത്തിലുള്ള ഉദ്യോഗസ്ഥരെ ചുമതലപ്പെടുത്തി ഓരോ മാസവും റിവ്യൂ ചെയ്യും. പഴയ ഗവൺമെന്റ് തുടങ്ങിവച്ച പദ്ധതികളാണെങ്കിലും,

പണമില്ലെങ്കിൽപ്പോലും അത് ലഭ്യമാക്കി ഹാംലെറ്റ്, എസ്.റ്റി നവീകരണ പദ്ധതി തുടങ്ങിയവ തുടർന്നും മുമ്പോട്ട് കൊണ്ടുപോകുമെന്നുള്ളതിന് യാതൊരു സംശയവും വേണ്ട. ഞാൻ നിലവിലുള്ള പ്രശ്നം പറഞ്ഞു എന്നു മാത്രം. അത് അറിയാതിരിക്കാൻ പാടില്ലല്ലോ. നേരെ മറിച്ച് ഞങ്ങൾ പ്രതിപക്ഷത്തിരുന്ന സമയത്ത് ഒരാൾ ഇതുസംബന്ധിച്ചൊരു ചോദ്യവുമായിട്ട് വന്നിരുന്നെങ്കിൽ, ആരെങ്കിലും എന്റെ ശ്രദ്ധയിൽപ്പെടുത്തിയിരുന്നെങ്കിൽ അന്ന് ഞാൻ ബഹുമാനപ്പെട്ട ധനകാര്യവകുപ്പ് മന്ത്രിയോട് ഇതുസംബന്ധിച്ച് കൃത്യമായി പറയുമായിരുന്നു. ഒളിച്ചുവെച്ചു എന്നുള്ളതാണ് പ്രശ്നം. ഈ പാവങ്ങൾക്കു കിട്ടേണ്ട കാശ് സമയബന്ധിതമായി ലഭ്യമാക്കുന്നതിന് ശക്തമായിട്ടുള്ള നടപടി ഭരണപക്ഷത്തുനിന്നും പ്രതിപക്ഷത്തുനിന്നും ഉണ്ടാകണം. കോളനിയിലെ കുടിലിൽ ഈ പാവങ്ങൾ കിടക്കാൻ തുടങ്ങിയിട്ട് കാലം കുറേ ആയില്ലേ.

ശ്രീ. സി. കെ. ശശീന്ദ്രൻ: സർ, വയനാട് ജില്ലയിൽ ജില്ലാകളക്ടറോ തദ്ദേശ സ്വയംഭരണ സ്ഥാപനങ്ങളോ പ്രോജക്ട് ഓഫീസറോ അറിയാതെ എഫ്.ഐ.റ്റി.എൽ. എന്ന ആലുവാ കൺസ്ട്രക്ഷൻ കമ്പനിക്ക് 36 കോടി രൂപ കോളനി വികസനത്തിനു വേണ്ടി അനുവദിച്ചിട്ടുണ്ട്. അതിലൊന്നാണ് നേരത്തെ ഇവിടെ സൂചിപ്പിച്ച ഒരുമൽ കോളനി. 27 വീടുകൾ അവിടെയുണ്ട്. ഒരു വീടും

പൂർത്തീകരിച്ചിട്ടില്ല. മുറ്റം മാത്രം ടൈൽസ് ചെയ്തിട്ടുണ്ട്. അതുപോലെ നാലായിരത്തോളം വീടുകളുടെ നിർമ്മാണം വിവിധ ഏജൻസികൾ എടുത്തിട്ട് പണി പൂർത്തിയാകാതെ കിടക്കുകയാണ്. ഇതുസംബന്ധിച്ച് ഗവൺമെന്റിന്റെ നിലപാട് എന്താണ്; എഫ്.ഐ.റ്റി.എൽ കൺസ്ട്രക്ഷൻ കമ്പനിയുടെ തട്ടിപ്പ് സംബന്ധിച്ച് സർക്കാർ അന്വേഷിക്കുമോ?

ശ്രീ. എ. കെ. ബാലൻ: ഇത് ഞാൻ നേരത്തെ സൂചിപ്പിച്ചതാണ്. എഫ്.ഐ.റ്റി.എൽ. (ഫോറസ്റ്റ് ഇൻഡസ്ട്രീസ് ട്രാവൻകൂർ ലിമിറ്റഡ്) എന്നത് ഒരു കൺസൾട്ടൻസി ഏജൻസിയാണ്. ഇങ്ങനെ എൻലിസ്റ്റ് ചെയ്തിട്ടുള്ള കുറേ കമ്പനികളുണ്ട്. ആ കമ്പനികൾ പ്രോപ്പറായി പ്രവർത്തി ചെയ്തിരുന്നെങ്കിൽ പ്രശ്നമില്ലായിരുന്നു. ഗവൺമെന്റുതന്നെ ഊരു വികസന പദ്ധതികൾ കേരള സംസ്ഥാന നിർമ്മിതി കേന്ദ്രത്തിനും ജില്ലാ നിർമ്മിതി കേന്ദ്രത്തിനും കൊടുക്കുന്നുണ്ട്. അവർ കൺസൾട്ടൻസി ഫീസ് വാങ്ങുന്നുമുണ്ട്. പ്രവർത്തി ഇവരെ ഏൽപ്പിച്ചുകഴിഞ്ഞാൽ പണി നടന്നുകൊള്ളണമെന്നില്ല. പക്ഷേ, ആ ഏജൻസി ഇതൊരു തട്ടിപ്പിനുവേണ്ടി ഉപയോഗിക്കുന്നുണ്ടോ എന്നുള്ളൊരു പ്രശ്നമുണ്ട്. 96 ലക്ഷം രൂപയുടെ പദ്ധതിക്ക് 8,83,000 രൂപയാണ് കൺസൾട്ടൻസി ഫീസായി വാങ്ങിയത്. പക്ഷേ, ഉദ്ദേശം എന്താണോ അതല്ല നിർവ്വഹിച്ചിട്ടുള്ളത്. ഒരുമുതൽ

കോളനിയുടെ അനഭവം പത്ര-ദൃശ്യമാധ്യമങ്ങൾ പുറത്തുകൊണ്ടുവന്നതു കാരണം നമ്മൾ അറിഞ്ഞു. ബാക്കിയുള്ളതു സംബന്ധിച്ചുകൂടി പരിശോധിക്കേണ്ടതുണ്ട്. യഥാർത്ഥത്തിൽ 200 കോടി രൂപ ഈ പദ്ധതിക്ക് വേണ്ടി അനുവദിച്ചതിൽ ഇതുവരെ 50 കോടി രൂപയാണ് ചെലവഴിച്ചിട്ടുള്ളത്. എന്തായാലും ഈ പദ്ധതിയുമായി മുന്നോട്ടുപോകും. ആരുടെ ഭാഗത്തുനിന്നാണ് ഇറേമുലാരിറ്റീസ് വന്നത് എന്നുള്ളത് പരിശോധിച്ച് ശക്തമായ നടപടി സ്വീകരിക്കുകയും ചെയ്യും.

ശ്രീ. എൻ. ഷംസുദ്ദീൻ: സർ, ഇരുപതിനായിരത്തിൽപ്പരം ഭവനരഹിതരായ ആദിവാസികളുണ്ടെന്നാണ് അങ്ങ് ഇവിടെ പറഞ്ഞത്. പത്തിരൂപത് കൊല്ലം മുമ്പ് ഒരു ആദിവാസി കുടുംബത്തിന് ഒരു വീട് കൊടുത്തു. അന്ന് ആ കുടുംബത്തിലെ മൈനറായിരുന്ന കുട്ടികൾ ഇപ്പോൾ കല്യാണം കഴിച്ച് അവർക്കും കുടുംബമായി. അങ്ങനെ അതിനകത്ത് ഒന്നോ രണ്ടോ ഫാമിലി വീണ്ടും വരുകയാണ്. പക്ഷേ ഇരുപത് കൊല്ലം മുമ്പ് ഒരു വീട് കിട്ടി എന്നതു കാരണം ഇപ്പോൾ ഇവർക്ക് വീട് കിട്ടുന്നില്ല. അച്ഛനു കിട്ടിയെന്നുള്ളതുകൊണ്ട് മകനും തുടർന്ന് അയാളുടെ ഫാമിലിക്ക് വീട് കിട്ടുന്നില്ല. ഭവനരഹിതരുടെ കണക്കെടുക്കുമ്പോൾ ഈ വസ്തുത പരിശോധിച്ചിട്ടുണ്ടോ; ആ രീതിയിലുള്ള കണക്കിന്റെ കൃത്യത ഇതിലുണ്ടോ എന്ന് പരിശോധിക്കണം. അതുപോലെ വീടുകളുടെ എണ്ണം പെരുങ്കുമ്പോൾ കോളനിയിൽ

സ്ഥലമില്ലാത്ത പ്രശ്നം ഉണ്ടാകുന്നുണ്ട്. അതുകൊണ്ട് കോളനികൾ വിപുലീകരിക്കാൻ സ്ഥലം ഏറ്റെടുത്തുകൊടുക്കുന്നതിനും വിപുലീകരണത്തിനുമുള്ള പദ്ധതിയുണ്ടോ?

ശ്രീ. എ. കെ. ബാലൻ: സർ, ഇതിന് ശാശ്വതമായിട്ടുള്ള പരിഹാരം കാണണമെങ്കിൽ എല്ലാ ആദിവാസി കുടുംബങ്ങൾക്കും നമ്മൾ സ്ഥലം കൊടുത്തേ പറ്റൂ. സ്ഥലമില്ല എന്നുള്ളതു യാഥാർത്ഥ്യമാണ്. സ്ഥലം ഇല്ലാത്തതുകൊണ്ടല്ല. ഭൂപരിഷ്കരണ നിയമം പാസ്സായിട്ടുള്ള നമ്മുടെ സംസ്ഥാനത്ത് ഇപ്പോഴും ഭൂപ്രമാണികൾ അനധികൃതമായി ഭൂമി കൈവശം വച്ചിരിക്കുകയാണ്. അതുകൊണ്ട് ഭൂമി ഇല്ലാത്തതിന്റെ പ്രശ്നമല്ല. ഇക്കാര്യത്തിൽ ശക്തമായ നിലപാട് നാം അപ്പറത്തുനിന്നും ഇപ്പറത്തുനിന്നും എടുക്കണം. ഭൂപരിഷ്കരണ നിയമം നടപ്പിലാക്കിയിരിക്കുന്ന സംസ്ഥാനത്ത് ഒരു ആദിവാസി മരണപ്പെട്ടു കഴിഞ്ഞാൽ അടുക്കളയിൽ കുഴിച്ചുമൂടുന്ന സ്ഥിതി എങ്ങനെയാണ് ഉണ്ടായത്. ഇതുസംബന്ധിച്ച് ഗൗരവമായി പരിശോധിക്കേണ്ടതുണ്ട്. നേരത്തേ പറഞ്ഞതുപോലെ ഏതാണ്ട് 1,10,000 കുടുംബങ്ങളാണുള്ളത്. നമ്മുടെ കണക്കുപ്രകാരം 30,000 ഓളം കുടുംബങ്ങൾക്ക് വീടില്ല. ഇരുപതിനായിരത്തോളം വീടുകൾ ഇപ്പോൾ നമ്മൾ വച്ചുകൊടുക്കും. ശ്രീ. എൻ. ഷംസുദ്ദീൻ പറഞ്ഞതുപോലെ, ഓരോ വർഷവും ഏതാണ്ട് കൂറേ കുടുംബങ്ങൾക്ക് വീടുകൾ ഇല്ലാതാകും എന്ന പ്രതീക്ഷയിലാണ് ഈ

കണക്കുകൾ പറഞ്ഞത്. ഗവൺമെന്റിന്റെ കണക്കു പ്രകാരം ഇപ്പോൾ ഭൂമിയില്ലാത്തവർ പതിനായിരം ചിലാനും മാത്രമേയുള്ളൂ. ബാക്കിയുള്ളവർക്ക് വനാവകാശ നിയമം, റ്റി.ആർ.ഡി.എം. എന്നിവ പ്രകാരം കൊടുത്തു കഴിഞ്ഞു. ഈ പതിനായിരത്തിൽനിന്നും വീണ്ടും കൂടുമത്.

ശ്രീ. കെ. ബാബു: സർ, ഇടുക്കി കഴിഞ്ഞാൽ ഏറ്റവും കൂടുതൽ ആദിവാസികൾ താമസിക്കുന്ന പ്രദേശമാണ് പറമ്പിക്കുളം, നെല്ലിയാമ്പതി തുടങ്ങിയവ. നെല്ലിയാമ്പതിയിൽ താമസിക്കുന്ന ആദിവാസികൾക്ക് ജാതി സർട്ടിഫിക്കറ്റ് ലഭിക്കുന്നില്ലെന്നു മാത്രമല്ല, അവർക്ക് താമസിക്കാൻ ഒരു സെന്റ് ഭൂമി പോലും ഇല്ലാത്ത അവസ്ഥയാണ്. അവരെ പുനരധിവസിപ്പിക്കുന്നതിന് ആവശ്യമായ പദ്ധതികൾ ആവിഷ്കരിക്കാൻ നടപടി സ്വീകരിക്കുമോ?

ശ്രീ. എ. കെ. ബാലൻ: സർ, പറമ്പിക്കുളത്ത് ഭൂമിയില്ലാത്ത ആദിവാസികളുടെ കാര്യം എന്റെ ശ്രദ്ധയിൽപ്പെട്ടിട്ടില്ല. 10 ലക്ഷം രൂപ കൊടുത്ത് ആദിവാസികൾക്ക് ഭൂമി വാങ്ങുന്നതിനുള്ള നടപടി എന്റെ കാലഘട്ടത്തിലും എടുത്തതാണ്. യു.ഡി.എഫിന്റെ കാലഘട്ടത്തിലും അത് തുടർന്നു. പിന്നീട് ആ പ്രശ്നം ഉണ്ടെന്നുള്ളത് എനിക്ക് അറിയില്ല. അവിടെ ഭൂമി ഉണ്ടെങ്കിൽ, വനഭൂമി ആണെങ്കിൽ തന്നെ കേന്ദ്ര വനാവകാശ നിയമം 2006 പ്രകാരം ഭൂമി കൊടുത്തിരിക്കും. അക്കാര്യത്തിൽ

യാതൊരു സംശയവുമില്ല. വനഭൂമി അല്ലാത്ത ഭൂമി ഉണ്ടെങ്കിൽ അതിന് പട്ടയം കൊടുക്കുന്നതിനുള്ള നടപടിയും സ്വീകരിക്കും.

ശ്രീ. കെ. സി. ജോസഫ്: സർ, ബഹുമാന്യനായ മന്ത്രി ശ്രീ. എ. കെ. ബാലൻ പരിചയ സമ്പന്നനാണെങ്കിലും നൽകിയ ഉത്തരങ്ങൾ ഫാക്ട്ചൽ അല്ല. ഐ.എ.വൈ. പദ്ധതിയിൽ എസ്.സി./എസ്.ടി. വിഭാഗത്തിന് വീട് കൊടുത്തിട്ടില്ലെന്ന് അങ്ങ് പറഞ്ഞു. അതിനെ നിഷേധിക്കുന്നു. രണ്ട്, ഐ.എ.വൈ. പദ്ധതി

മി. സ്പീക്കർ: അങ്ങ് ചോദ്യം ചോദിക്കുക.

ശ്രീ. കെ. സി. ജോസഫ്: സർ, ചോദ്യം ചോദിക്കാൻ പോകുകയാണ്.

മി. സ്പീക്കർ: ചോദ്യത്തിന് പ്രസംഗിക്കണമെന്നില്ല. ചോദ്യം ചോദിക്കുക.

....(ബഹളം).....

ശ്രീ. കെ. സി. ജോസഫ്: സർ, അങ്ങും ഇവിടെ ഇരുന്ന ആളാണല്ലോ?

....(ബഹളം)..... ഞാൻ ഇനി ചോദ്യം ചോദിക്കുന്നില്ല.(ബഹളം).....

മി. സ്പീക്കർ: അങ്ങ് ചോദ്യം ചോദിക്കൂ.പ്ലീസ്.....ചോദ്യം

ചോദിക്കൂ.പ്ലീസ്പ്ലീസ്.....ചോദ്യം ചോദിക്കൂ.(ബഹളം).....

ചോദ്യത്തിന്റെ ഭാഗമായി പ്രസ്ഥാവന നടത്തുന്നത് ശരിയാണോ?

(ബഹളം)..... മന്ത്രിയോട് ചോദ്യം ചോദിക്കാം. അങ്ങ് ചോദ്യം ചോദിക്കുന്നെങ്കിൽ ചോദിക്കൂ.(ബഹളം)..... നിങ്ങൾ പ്രകോപിതരാകണ്ടാ. ചോദ്യത്തിന്റെ ഭാഗമായി പ്രസ്താവന നടത്തുന്നത് ശരിയല്ലെന്നാണ് ചെയർ ഉദ്ദേശിച്ചത്. ചോദ്യം ചോദിക്കുന്നെങ്കിൽ ചോദിക്കാം. ശ്രീ. കെ. സി. ജോസഫ്, അങ്ങ് ചോദ്യം ചോദിക്കുന്നുണ്ടോ?

ശ്രീ. കെ. സി. ജോസഫ്: സർ, ഞാൻ ചോദ്യം ചോദിക്കുന്നില്ല.

ശ്രീ. എ. കെ. ബാലൻ: സർ, ഐ.എ.വൈ. എന്നൊരു വാക്ക് മുൻ മന്ത്രി ശ്രീ. കെ. സി. ജോസഫിന്റെ ഭാഗത്തുനിന്നും വന്നു. മുൻമന്ത്രി ഗ്രാമവികസന വകുപ്പ് കൈകാര്യം ചെയ്തിരുന്ന കാലഘട്ടത്തിൽ ഇതുമായി ബന്ധപ്പെട്ട് രണ്ട് കോളിംഗ് അറ്റൻഷൻ ഞാൻ അവതരിപ്പിച്ചതാണ്. ഈ സഭയിൽ ഞാനും അദ്ദേഹവുമായി ഏറ്റുമുട്ടിയതാണ്. പ്രതിപക്ഷ നേതാവിനെ വെച്ചുകൊണ്ട് ഒരന്വേഷണം നടത്താൻ ഞാൻ തയ്യാറാണ്, ഞാൻ ഫയലുകൾ കൊടുക്കാം. ഞാനിപ്പോൾ കൈകാര്യം ചെയ്യേണ്ടുന്ന വകുപ്പിൽ ഇന്റിരാ ആവാസ് യോജന പദ്ധതി വഴി 2013-2014, 2014-2015-ൽ 9333 വീടുകളാണ് ഐ.എ.വൈ. പദ്ധതിയിൽ മുൻമന്ത്രിമാർ കൊടുക്കേണ്ടത്. അതേ എണ്ണം (9333) തന്നെയാണ് 2015-ലും 2016-ലും കൊടുക്കേണ്ടത്. ബഹുമാനപ്പെട്ട കെ. സി.

ജോസഫ് പട്ടികജാതി വകുപ്പിൽനിന്ന് ഒരു പൈസ പോലും ഐ.എ.വൈ.യിൽ കൊടുത്തിട്ടില്ല. അത് നിങ്ങൾ പരിശോധിച്ചാൽ മതി.

ശ്രീ. എ. പി. അനിൽ കുമാർ: സർ, അങ്ങ് തെറ്റായ കാര്യങ്ങൾ പറഞ്ഞ് സഭയെ തെറ്റിദ്ധരിപ്പിക്കുകയാണ്. ഐ.എ.വൈ. പദ്ധതിക്കുവേണ്ടി പട്ടികജാതി വികസന വകുപ്പ് ഒരു രൂപപോലും കൊടുത്തിട്ടില്ലെന്ന അങ്ങയുടെ പരാമർശം നൂറ് ശതമാനം തെറ്റാണ്. അത് പരിശോധിക്കണം.

മി. സ്പീക്കർ: ശ്രീ. എ. പി. അനിൽ കുമാർ, അങ്ങയ്ക്ക് ഉപചോദ്യം ചോദിക്കാനുണ്ടെങ്കിൽ ചോദിക്കാം.

ശ്രീ. എ. കെ. ബാലൻ: സർ, ഞാനിത് പരിശോധിക്കുമെന്ന് മാത്രമല്ല ഞാൻ ഈ ഫയൽ ബഹുമാനപ്പെട്ട പ്രതിപക്ഷ നേതാവിന് കൊടുക്കാം. അതിലൊരു സംശയവും വേണ്ട. സത്യസന്ധമായിട്ടുമാത്രമേ ഈ അസംബ്ലിയിൽ പറയാൻ കഴിയൂ. അഡീഷണൽ ട്രൈബൽ സപ്ലൈ പ്രോഗ്രാം പ്രകാരം 2013-14 വർഷത്തിൽ 10071 വീടുകൾക്ക് സാങ്ഷൻ കൊടുത്തു. ഒരൊറ്റ വീടും പൂർത്തീകരിച്ചില്ല. ജനറൽ ഹൗസിംഗ് പ്രകാരം 2907 -ൽ 354 വീട് പൂർത്തീകരിച്ചു. ഐ.എ.വൈ. പദ്ധതിയിൽ രണ്ട് വർഷം കൊണ്ട് 18674 വീടുകൾ. പൂർത്തീകരിച്ചിട്ടില്ലാ എന്നുള്ള കണക്ക് നിങ്ങളുടെ ഡയറക്ടർ

തന്നതാണ്. അദ്ദേഹത്തെ ഞാൻ മാറ്റിയിട്ടില്ല. എനിക്ക് കളവ് പറയേണ്ട ആവശ്യമില്ല. അതുകൊണ്ടാണ് ബഹുമാനപ്പെട്ട പ്രതിപക്ഷ നേതാവിന് ഞാൻ ഫയൽ കൊടുക്കാമെന്ന് പറഞ്ഞത്. ഇതിൽ എന്തെങ്കിലും തെറ്റുണ്ടെങ്കിൽ ഉദ്യോഗസ്ഥൻമാരോട് വിശദീകരണം ചോദിക്കാം.

ശ്രീ. ഇ. കെ. വിജയൻ: സർ, ആദിവാസി കുടുംബങ്ങൾക്ക് ഇത്ര വീടുകൾ കൊടുത്തു എന്നുപറയുന്നതിനോടൊപ്പം കൊടുക്കുന്ന വീടുകളുടെ ഗുണനിലവാരം പരിശോധിക്കേണ്ടത് അത്യാവശ്യമാണ്. എന്റെ അനുഭവത്തിൽ, നിർമ്മിച്ചുകഴിഞ്ഞ പല വീടുകളിലും ഒരു വർഷം കഴിയുമ്പോഴേയ്ക്കും വാതിലുകളും വിജാഗിരികളും ജനലുകളുമില്ലാത്ത പ്രശ്നങ്ങൾ ഉർന്നുവരികയാണ്. ഒരു മോണിറ്ററിംഗ് സിസ്റ്റമില്ലാതെ ഇത്ര വീടുകൾ നിർമ്മിച്ചു എന്നുപറഞ്ഞാൽ ഓരോ വർഷം കഴിയുന്നോറും വീടുകളുടെ എണ്ണം കുറഞ്ഞു വരികയല്ലാതെ കൂടാനുള്ള സാധ്യതയില്ല. ഒരു പ്രത്യേക ഏജൻസിയെ ഇതിന്റെ നിർമ്മാണത്തിന് ഏല്പിച്ചില്ലെങ്കിൽ നമ്മുടെ ഖജനാവ് വലിയ തോതിൽ ചോർന്നുപോകുന്ന സാഹചര്യവും ആദിവാസി സമൂഹത്തിൽ വീടില്ലാത്ത സാഹചര്യവും ഉണ്ടാകും. ബഹുമാനപ്പെട്ട മന്ത്രിയുടെ ഭാഗത്തുനിന്നും അതിനൊരു ശ്രദ്ധ ഉണ്ടാകുമോ?

ശ്രീ. എ. കെ. ബാലൻ: സർ, ഗുണമേന്മയുള്ള വീട് വെച്ചുകൊടുക്കാൻ നമുക്ക് കഴിയുന്നില്ലായെന്നുള്ളത് ഒരു യാഥാർത്ഥ്യമാണ്. അഹാഡ്സിന്റെ പദ്ധതി അട്ടപ്പാടിയിൽ നടപ്പിലാക്കിയതിനുശേഷം എത്ര മനോഹരമായിട്ടുള്ള വീടുകളാണ് അവർ നിർമ്മിക്കുന്നത്. ഒരു ഏജൻസിയും പത്ത് പൈസ പോലും കമ്മീഷനായി എടുക്കുന്നില്ല. ആത്മാർത്ഥമായി ഉദ്യോഗസ്ഥന്മാർ പണിയെടുക്കും. ആദിവാസികളുടെ മനസ്സറിഞ്ഞുകൊണ്ട് പദ്ധതികൾ അവിടെ നടപ്പിലാക്കി. യാഥാർത്ഥ്യത്തിൽ അങ്ങനെയുള്ള ഒരു ഏജൻസി ഇത്തരം പ്രദേശങ്ങളിലുണ്ടാകുന്നത് നന്നായിരിക്കുമെന്ന് ഞാൻ ബഹുമാനപ്പെട്ട ധനകാര്യ വകുപ്പുമന്ത്രിയോട് പറഞ്ഞിട്ടുണ്ട്. എന്റെ മുൻഗാമി ഈ വകുപ്പ് കൈകാര്യം ചെയ്ത സമയത്താണ് മൂന്നര ലക്ഷം രൂപയായി തുക കൂട്ടിക്കൊടുത്തത്. ഓരോരോ കാലഘട്ടത്തിലും തുക കൂട്ടിക്കൊടുക്കുന്നുണ്ട്. തുക കൂട്ടിക്കൊടുത്തതിന്റെ ഭാഗമായി വീട് പൂർത്തിയാക്കാൻ കഴിയുന്നുണ്ടോ? വനാന്തരങ്ങളിൽ പ്രത്യേകിച്ച് പ്രിമിറ്റീവ് ആദിവാസികളുള്ള പ്രദേശങ്ങളിൽ, കാടർ, കുറുമ്പർ, കാട്ടുനായ്ക്കർ, ചോല നായ്ക്കർ എന്നിവരുള്ള സ്ഥലത്ത്, ഈ മൂന്നര ലക്ഷം രൂപയ്ക്ക് ആരാണ് വീട് വെച്ചുകൊടുക്കുക. അതുകൊണ്ട് ഈ തുക വർദ്ധിപ്പിച്ചേ മതിയാകൂ. ആ കാര്യത്തിൽ യാതൊരു സംശയവുമില്ല. ഇതിന്റെ

മോണിറ്ററിംഗിന് ഗവൺമെന്റ് ശക്തമായ നിലപാട് എടുക്കും.

(ചോദ്യം നമ്പർ *62)

പി. 30.06.2016
ബി.എസ്./ആർ.സി. (1)
8.50 - 9.00

പട്ടികജാതിയിൽപ്പെട്ടവരുടെ വായ്പാ കുടിശ്ശിക

(*62) ശ്രീ. പി. വി. അൻവർ:

ശ്രീ. ആർ. രാജേഷ്:

ശ്രീ. കെ. കുഞ്ഞിരാമൻ:

ശ്രീ. ഡി. കെ. മുരളി: താഴെ കാണുന്ന ചോദ്യങ്ങൾക്ക് പട്ടികജാതി-
പട്ടികവർഗ്ഗ പിന്നോക്ക സമുദായക്ഷേമവും നിയമവും സാംസ്കാരികവും
പാർലമെന്ററികാര്യവും വകുപ്പുമന്ത്രി സദയം മറുപടി നൽകുമോ:

(എ) പട്ടികജാതിയിൽപ്പെട്ടവരുടെ വായ്പാ കുടിശ്ശിക എഴുതിത്തള്ളാനുള്ള
പദ്ധതി നിലവിലുണ്ടോ; ഇതിന്റെ വിശദാംശം അറിയിക്കുമോ;

(ബി) ഏതൊക്കെ സ്ഥാപനങ്ങളിൽ നിന്നുള്ള വായ്പയും എത്ര തുക
വരെയുമാണ് എഴുതിത്തള്ളുന്നത്; അതിനായുള്ള നിബന്ധനകൾ
എന്തൊക്കെയാണ്;

(സി) കൂടുതൽ പ്രയോജനം ലഭിക്കുവാനും പദ്ധതി പുനരാവിഷ്കരിക്കാൻ

നടപടി സ്വീകരിക്കുമോ; എങ്കിൽ അതിന്റെ വിശദാംശം നൽകുമോ?

പട്ടികജാതി-പട്ടികവർഗ്ഗ പിന്നോക്ക സമുദായക്ഷേമവും നിയമവും
സാംസ്കാരികവും പാർലമെന്ററികാര്യവും വകുപ്പുമന്ത്രി (ശ്രീ. എ. കെ. ബാലൻ):
സർ,

(എ) ഉണ്ട്. സംസ്ഥാനത്തെ പട്ടികജാതി വിഭാഗക്കാർ സംസ്ഥാന
പട്ടികജാതി പട്ടികവർഗ്ഗ വികസന കോർപ്പറേഷൻ, സഹകരണ വകുപ്പ്
എന്നിവിടങ്ങളിൽ നിന്നും എടുത്തിട്ടുള്ളതും 31.03.2010-ന് മുമ്പ് തിരിച്ചടവ്
കാലാവധി കഴിഞ്ഞ് കുടിശ്ശികയായി തീർന്നിട്ടുള്ളതുമായ വായ്പകളിൽ മുതലും
പലിശയും ഉൾപ്പെടെ 1,00,000/- രൂപ വരെ സർക്കാർ എഴുതി തള്ളുന്ന പദ്ധതി
നിലവിലുണ്ട്. (ഈ പദ്ധതിക്ക് തുടക്കം കുറിച്ചത് 2009-ലാണ്).

(ബി) സംസ്ഥാന പട്ടികജാതി പട്ടികവർഗ്ഗ വികസന കോർപ്പറേഷൻ,
സഹകരണവകുപ്പ് എന്നിവിടങ്ങളിൽ നിന്നുള്ള വായ്പകളാണ് എഴുതി
തള്ളുന്നത്. 31.03.2010-ന് മുമ്പ് തിരിച്ചടവ് കാലാവധി കഴിഞ്ഞ്
കുടിശ്ശികയായി തീർന്ന വായ്പകളിൽ മുതലും പലിശയും ഉൾപ്പെടെ 1,00,000/-
രൂപ വരെ എഴുതി തള്ളുന്നതാണ്. നിബന്ധനകൾ ഉൾപ്പെട്ട സർക്കാർ ഉത്തരവ്

(അച്ചടി) 24/2015/പജപവവിവ, തീയതി 30.03.2015. പകർപ്പ്

അനുബന്ധമായി (A) ചേർക്കുന്നു.

(സി) ഇക്കാര്യം സർക്കാർ പരിശോധിക്കുന്നതാണ്.

ശ്രീ. പി. വി. അൻവർ: സർ, സംസ്ഥാനത്തെ പട്ടികജാതി വിഭാഗക്കാർ സഹകരണ സ്ഥാപനങ്ങൾ, പട്ടികജാതി വികസന കോർപ്പറേഷൻ എന്നിവിടങ്ങളിൽ നിന്നും എടുത്തിട്ടുള്ളതും 31.03.2010-ന് തിരിച്ചടവ് കാലാവധി കഴിഞ്ഞ് കുടിശ്ശിക ആയതുമായ വായ്പകളിൽ ഒരു ലക്ഷം രൂപവരെ എടുത്ത ബാധ്യത എഴുതി തള്ളുന്നതിന് 2015-ൽ ഉത്തരവായത് ശ്രദ്ധയിൽപ്പെട്ടിട്ടുണ്ടോ; എങ്കിൽ ഇതിൽനിന്നും നാളിതുവരെ എത്ര പേരുടെ കട ബാധ്യത എഴുതി തള്ളിയെന്ന് വ്യക്തമാക്കാമോ?

ശ്രീ. എ. കെ. ബാലൻ: സർ, 8141 പേരുടെ കടബാധ്യതയാണ് എഴുതി തള്ളിയത്. ഇത് സഹകരണ വകുപ്പിൽനിന്നും കിട്ടിയിട്ടുള്ള റിപ്പോർട്ടാണ്. എന്റെ കണക്ക് അല്ല. പത്ത് കോടി മുപ്പത്തിയഞ്ച് ലക്ഷം രൂപ കൊടുത്തിരുന്നു. യഥാർത്ഥത്തിൽ സഹകരണ വകുപ്പിൽ 69956 അപേക്ഷകളാണ് കെട്ടിക്കിടക്കുന്നത്. ഇതിന് അവരുതന്ന കണക്കുപ്രകാരം കുടിശ്ശിക 121.62 ആണ്. ഈ ഗവൺമെന്റ് വന്നതിനുശേഷമാണ് അമ്പത് കോടി രൂപ റിലീസ് ചെയ്തത്. ഫലത്തിൽ 77.29 കോടി രൂപ ഇപ്പോൾ അവർക്ക് ബാക്കിയാണ്.

പാവപ്പെട്ട പട്ടികജാതി പട്ടികവർഗ്ഗക്കാർ ബാങ്കുകളിൽനിന്നും സഹകരണ സ്ഥാപനങ്ങളിൽ നിന്നും എസ്.സി./എസ്.ടി. കോർപ്പറേഷനുകളിൽ നിന്നും എടുത്ത കടം എഴുതിതള്ളുന്ന സ്കീം 2009-ലെ ഇടതുപക്ഷ ജനാധിപത്യ മുന്നണി ഗവൺമെന്റാണ് കൊണ്ടുവന്നത്. അന്ന് ഇരുപത്തി അയ്യായിരം രൂപയായിരുന്നു എഴുതി തള്ളൽ. അത് പിന്നീട് ഒരു ലക്ഷം രൂപയിലേയ്ക്ക് എത്തിച്ചു. എൽ.ഡി.എഫ്. സർക്കാർ 114673 പേർക്ക് അറുപത്തി മൂന്ന് കോടി മൂന്ന് ലക്ഷം രൂപ കൊടുത്തു. തുക വർദ്ധിപ്പിച്ചതിന്റെ ഗുണം അവർക്ക് ലഭിച്ചോ; റിലീസ് ചെയ്യാൻ കഴിഞ്ഞോ? ഫിനാൻസ് വകുപ്പിൽ വെയ്സ് ആന്റ് മീൻസ് ക്ലിയറൻസ് ലഭിക്കാത്തതുകൊണ്ടാണ് ഇങ്ങനെ സംഭവിച്ചത്. ഞാൻ മന്ത്രിയെ കുറ്റപ്പെടുത്തുന്നില്ല. ഇങ്ങനെ വരുമ്പോൾ ശക്തമായ ഒരു പ്രതികരണം നടത്തേണ്ട; ഫിനാൻസ് വകുപ്പിനോട് പറഞ്ഞ് ഇത് റിലീസ് ചെയ്യേണ്ട? ഞാൻ തന്നെ രണ്ടുമൂന്ന് പ്രാവശ്യം ഇക്കാര്യം പറഞ്ഞു. എനിക്ക് അന്ന് ഈ കണക്ക് ലഭിച്ചിരുന്നില്ല. ഗവൺമെന്റിന്റെ ഭാഗത്തുനിന്നും ബഹുമാനപ്പെട്ട മന്ത്രിക്കുവേണ്ടി ഞാൻ പറഞ്ഞതാണ്. എന്തുകൊണ്ട് ഈ കുടിശ്ശിക കൊടുത്തില്ല? ഈ കുടിശ്ശിക കൊടുക്കുന്നതിനുള്ള ശക്തമായ നടപടിയാണ് എടുക്കാൻ പോകുന്നത്. മാത്രമല്ല, സഹകരണ സ്ഥാപനങ്ങളിൽ അപേക്ഷകൾ ലഭിച്ചാൽ ഈ

അപേക്ഷകൾ കൃത്യമായി കോർപ്പറേഷൻ കൊടുക്കുന്നതിനോ കോർപ്പറേഷൻ ഈ ഫണ്ട് യഥാസമയം റിലീസ് ചെയ്യുന്നതിനോ കാലതാമസം വരാതിരിക്കുന്നതിനുള്ള നടപടിയും സ്വീകരിക്കുന്നതാണ്.

ശ്രീ. പി. വി. അൻവർ: സർ, ഈ കാലയളവിൽ അർഹരായ പട്ടികജാതി പട്ടികവർഗ്ഗ വിഭാഗത്തിൽപ്പെട്ടവരുടെ വായ്പാ കുടിശ്ശിക എഴുതി തള്ളുന്നതിനായി എത്ര തുകയാണ് വകയിരുത്തിയതെന്നും അതിൽ ഏതെല്ലാം സ്ഥാപനങ്ങൾ എത്ര തുക വീതം എഴുതി തള്ളിയെന്നും മൊത്തം എത്ര തുകയാണ് ചെലവഴിച്ചതെന്നും വ്യക്തമാക്കാൻ സാധിക്കുമോ?

ശ്രീ. എ. കെ. ബാലൻ: സർ, 2016-2017-ലെ ബഡ്ജറ്റിനകത്ത് 50 കോടി രൂപയേയുള്ളൂ. ആ 50 കോടി രൂപ കൊണ്ട് നമുക്കിത് പരിഹരിക്കാൻ കഴിയില്ല. സഹകരണവകുപ്പിൽ നിന്നും ലഭിച്ച കണക്ക് പ്രകാരം 73.29 കോടി രൂപ കൊടുക്കാനുണ്ട്. തുക വർദ്ധിപ്പിക്കുന്ന കാര്യത്തെക്കുറിച്ച് ആലോചിച്ച് തുക വർദ്ധിപ്പിക്കേണ്ടതാണ്. നൂറ് കണക്കിന് പാവങ്ങളാണ് പത്തിരൂപത് കൊല്ലം മുഖ് ഈ സ്ഥാപനങ്ങളിൽ ആധാരം വച്ച് പണം വാങ്ങിയിട്ട് തേരാപാരാ നടക്കുന്നത്. ഇതിന് തുക വർദ്ധിപ്പിക്കേണ്ടതാണ്. മാത്രമല്ല 2010 മാർച്ച് മാസം 30-ാം തീയതിയാണ് ഇതിന്റെ കട്ട് ഓഫ് ഇയർ. അതും

വർദ്ധിപ്പിക്കേണ്ടതാണ്. അക്കാര്യത്തെ സംബന്ധിച്ചും ഗവൺമെന്റ് പരിശോധിക്കുന്നതാണ്.

(ശ്രീ. ആർ. രാജേഷ്)

P-30.06.2016.MI-BC-1
9.00-10

(ചോദ്യം നം.*62.....തുടർച്ച)

ശ്രീ. ആർ. രാജേഷ്: സർ, പട്ടികജാതി ജനവിഭാഗത്തിന്റെ അടിസ്ഥാന പ്രശ്നങ്ങൾ പരിഹരിക്കാൻ കാണിക്കുന്ന ജാഗ്രതയെ അഭിനന്ദിക്കുകയാണ്. പട്ടികവർഗ്ഗ വികസന കോർപ്പറേഷനും സഹകരണ വകുപ്പും വഴി വായ്പാകുടിശ്ശിക തിരിച്ചടയ്ക്കാനും അതിന്റെ കാലാവധി നീട്ടുമെന്നുമുള്ള സർക്കാരിന്റെ പ്രഖ്യാപനവും സ്വാഗതം ചെയ്യുന്നു. കഴിഞ്ഞ ഗവൺമെന്റിന്റെ കാലത്ത് വിദ്യാഭ്യാസാനുകൂല്യങ്ങളിൽ വലിയ കുടിശ്ശിക വരുത്തിയിട്ടുണ്ട്. പട്ടികജാതി ജനവിഭാഗത്തിന്റെ വിദ്യാഭ്യാസാനുകൂല്യങ്ങളുടെ കുടിശ്ശിക എത്രയാണ്; എത്ര ആളുകൾക്കാണ് കൊടുക്കാനുള്ളത്; ആ കുടിശ്ശിക അടിയന്തരമായി കൊടുക്കുന്നതിനാവശ്യമായ നടപടികൾ സർക്കാർ സ്വീകരിക്കുമോ?

പട്ടികജാതി പട്ടികവർഗ്ഗ പിന്നോക്കസമുദായക്ഷേമവും നിയമവും സാംസ്കാരികവും പാർലമെന്ററികാര്യവും വകുപ്പുമന്ത്രി (ശ്രീ. എ. കെ. ബാലൻ): സർ,

ഇത് സ്വാഭാവികമായി ഈ ചോദ്യവുമായി ബന്ധപ്പെടുന്നതല്ല. സാധാരണനിലയിൽ ഈ വകുപ്പ് കൈകാര്യം ചെയ്യുന്ന മന്ത്രി ഈ കാര്യങ്ങളെല്ലാം നോക്കുമല്ലോ; അതിന്റെ ഭാഗമായി ഒരു ചോദ്യം വന്നതുകൊണ്ട് ഞാൻ മറുപടി പറയാം. ഒ.ഇ.സി. വിദ്യാർത്ഥികൾക്ക് 116.41 കോടി രൂപയും ഒ.ബി.സി. വിദ്യാർത്ഥികൾക്ക് 16 കോടി 6 ലക്ഷം രൂപയും SCBC (Socially & Economically Backward Community) 30.35 കോടി രൂപയും കൊടുക്കാൻ ബാക്കിയാണ്. ടോട്ടൽ 162. 82 കോടി രൂപ കൊടുക്കാൻ ബാക്കിയാണ്. ഈ ഗവൺമെന്റ് അധികാരത്തിൽ വന്നപ്പോൾ ആദ്യം എന്റെയടുത്ത് വരുന്നത് ശ്രീ. ദിനകരനാണ് (പിന്നോക്കക്കാരുടെ എക്സ് എം.എൽ.എ.നേതാവ്) അയാളുടെ കൂടെ M.Phil, BA, MA തുടങ്ങിയവയ്ക്ക് പഠിക്കുന്ന 10-25 കുട്ടികളുമുണ്ടായിരുന്നു. രണ്ടരകൊല്ലമായിട്ടും അവർക്ക് വിദ്യാഭ്യാസാനുകൂല്യം കിട്ടിയിട്ടില്ല. ഇതും ഞാൻ കളവ് പറയുന്നുവെന്ന് നിങ്ങൾ പറയരുത്. ദയവുചെയ്ത് നിങ്ങൾ ഇതും പരിശോധിച്ചോളൂ.

ശ്രീ. കെ. കുഞ്ഞിരാമൻ: സർ, സഹകരണസ്ഥാപനങ്ങളിൽ നിന്നും പട്ടികജാതിവികസന കോർപ്പറേഷനിൽ നിന്നും എടുത്ത ലോണുകളാണ് എഴുതിത്തള്ളുന്നതെന്ന് ബഹുമാനപ്പെട്ട മന്ത്രി പറഞ്ഞു. 2010 മുതൽ എടുത്ത ലോൺ ആണ് എഴുതിത്തള്ളുന്നത്. അതിനുശേഷമുള്ള സ്ഥിതി വിവരക്കണക്കുകൾ

പരിശോധിക്കേണ്ടതാണ്. അതമാത്രമല്ല, കൃത്യമായി തുക അടയ്ക്കുന്നവർക്ക് ഇതിന്റെ ആനുകൂല്യം കിട്ടുന്നില്ലെന്ന പരാതിയുമുണ്ട്. കൃത്യമായി അടയ്ക്കുന്ന ആളുകൾക്ക് പലിശയിലെങ്കിലും ഒരിളവ് കൊടുക്കാനുള്ള നടപടി ഗവൺമെന്റ് സ്വീകരിക്കണമെന്നാണ് ബഹുമാനപ്പെട്ട മന്ത്രിയോട് എനിക്ക് അഭ്യർത്ഥിക്കാനുള്ളത്. മറ്റൊരു പ്രധാനപ്പെട്ട കാര്യം, ദേശസാൽകൃത ബാങ്കുകളിൽനിന്നും ഒരു പട്ടികജാതിക്കാരനും ലോൺ കൊടുക്കുന്നില്ല. അടിയന്തരമായി ഒരു കണക്കെടുത്ത് പട്ടികജാതി വിഭാഗത്തിൽപ്പെട്ട ആളുകൾക്ക് 25,000/- രൂപയോ 50,000/- രൂപയോ വരെയുള്ള ലോൺ ജാമ്യമില്ലാതെ കൊടുക്കാനുള്ള എന്തെങ്കിലും നടപടി സ്വീകരിക്കുമോ എന്നാണ് എനിക്ക് ചോദിക്കാനുള്ളത്.

ശ്രീ. എ. കെ. ബാലൻ: സർ, ഇത് കറക്റ്റാണ്. നാഷണലൈസ്ഡ് ബാങ്കുകൾക്ക് ഈ സ്കീം ബാധകമല്ല. അതുകൂടി പരിശോധിക്കേണ്ടതാണ്. കട്ട് ഓഫ് ഇയർ 2010 ആണ്. അത് വർദ്ധിപ്പിക്കുന്ന കാര്യത്തെ സംബന്ധിച്ച് പരിശോധിക്കുമെന്നാണ് ഞാൻ പറഞ്ഞത്. ഒരു ലക്ഷം രൂപ എന്ന പരിധിയും യഥാർത്ഥത്തിൽ വർദ്ധിപ്പിക്കേണ്ടതാണ്. കാരണം പലിശ കൂടിക്കൂടി പലിശയും പിഴ പലിശയും എല്ലാം കൂടിയാണ് ഒരു ലക്ഷം രൂപ എഴുതിത്തള്ളുന്നത്. ആ കാര്യം

പരിശോധിക്കാം.

ശ്രീ. എ. പി. അനിൽകുമാർ: സർ, അങ്ങ് ഇവിടെ പറഞ്ഞ വായ്പ എഴുതിത്തള്ളുന്ന പദ്ധതി കൊണ്ടുവന്നത് കഴിഞ്ഞ എൽ.ഡി.എഫ്. ഗവൺമെന്റിന്റെ കാലത്താണ്. അന്ന് 25,000/- രൂപ വരെയായിരുന്നു വായ്പാ പരിധി. എന്റെ ഓർമ്മ ശരിയാണെങ്കിൽ അന്ന് ഏതാണ്ട് 52-55 കോടി രൂപയാണ് അങ്ങ് മന്ത്രിയായിരിക്കുമ്പോൾ നീക്കിവച്ചത്. യു.ഡി.എഫ്. ഗവൺമെന്റ് അധികാരത്തിൽ വന്ന സമയത്ത് അത് 25,000/- രൂപയെന്നുള്ളത് ഒരു ലക്ഷം രൂപയാക്കുകയും അതിനുവേണ്ടി ഏതാണ്ട് 60 കോടി രൂപയിലധികം നീക്കിവയ്ക്കുകയും ചെയ്തു. അങ്ങ് ഇവിടെ പറഞ്ഞത്, ഈ ഗവൺമെന്റ് വന്നതിനുശേഷമാണ് ആ പൈസ കൊടുത്തതെന്നാണ്. അങ്ങേയ്ക്കറിയാം, കഴിഞ്ഞ ബഡ്ജറ്റിനകത്തുവെച്ച പണമാണ്. ആ പണമാണ് കൊടുത്തത്. കഴിഞ്ഞ ഗവൺമെന്റ് തന്നെ ആവശ്യമായ പണം നീക്കിവച്ചിരുന്നു എന്നുള്ളത് അങ്ങേയ്ക്ക് അറിവുള്ള കാര്യമാണ്. താങ്കൾ ആരംഭിച്ച പദ്ധതി ഒരു ലക്ഷം രൂപവരെയാക്കുകയും അതിനാവശ്യമായ മുഴുവൻ പണം ഇല്ലെങ്കിലും ഒന്നാം ഘട്ടത്തിൽ ആവശ്യമായ തുകയെന്നുള്ള നിലയ്ക്ക് 60 കോടി രൂപയിലധികം യു.ഡി.എഫ്. ഗവൺമെന്റ് അനുവദിക്കുകയും ചെയ്തു. അതോടൊപ്പംതന്നെ ഒ.ഇ.സി. യുടെ കാര്യത്തിൽ, അങ്ങ് 2011-ൽ മന്ത്രി

സ്ഥാനത്തുനിന്ന് ഒഴിഞ്ഞുപോകുമ്പോൾ എത്രയായിരുന്നു കുടിശ്ശിക എന്നു കൂടി അങ്ങ് പറയുന്നില്ല. അത്തരം കാര്യങ്ങളിൽ യഥാർത്ഥത്തിൽ സഭയ്ക്ക് നൽകേണ്ട വ്യക്തമായ ഉത്തരമല്ല അങ്ങ് നൽകിക്കൊണ്ടിരിക്കുന്നത്. അതുകൊണ്ട് കഴിഞ്ഞ യു.ഡി.എഫ്. ഗവൺമെന്റ് വായ്പ എഴുതിത്തള്ളുന്നതിനുവേണ്ടി എത്ര തുക അനുവദിച്ചുവെന്നുള്ള കാര്യവും എന്തുമാത്രം പണം ഒ.ഇ.സി. വിദ്യാർത്ഥികൾക്ക് സ്റ്റൈപ്പൻഡ്, ലംപ്സം ഗ്രാന്റ് തുടങ്ങിയവയ്ക്ക് നൽകി എന്നുള്ള കാര്യവും വ്യക്തമാക്കാൻ അങ്ങേയ്ക്ക് ഇപ്പോൾ കഴിയുമോ?

ശ്രീ. എ. കെ. ബാലൻ: സർ, ഞാൻ ബഹുമാനപ്പെട്ട മുൻമന്ത്രിയോട് പറഞ്ഞല്ലോ, എൽ.ഡി.എഫ്. ഭരിക്കുന്ന സമയത്ത് 25,000/- രൂപ എഴുതിത്തള്ളുന്ന സ്കീം അന്ന് വളരെ ഫലപ്രദമായിരുന്നു. ഇൻഡ്യാരാജ്യത്ത് എവിടെയും ഇല്ലാത്തതാണ്. എൽ.ഡി.എഫ്. കൊണ്ടുവന്നു. നിങ്ങൾ അത് കാലോചിതമായി ആ തുക വർദ്ധിപ്പിച്ചുവെന്ന് ഞാൻ തന്നെ പറഞ്ഞല്ലോ. ഒരു ലക്ഷമാക്കിയെന്നുള്ളതിന്റെ കോൺട്രിബ്യൂഷൻ നിങ്ങൾക്ക് തന്നല്ലോ. പക്ഷെ, പ്രശ്നമെന്താണെന്നു വെച്ചാൽ 1,14,673/- രൂപയിൽ (ഒരു ലക്ഷത്തി പതിനാലായിരത്തി അറുനൂറ്റി എഴുപത്തി മൂന്ന്) 65.3 ലക്ഷം രൂപയാണ് ഞങ്ങൾ കൊടുത്തത്. നിങ്ങളുടെ കാലഘട്ടത്തിൽ 8141 പേർക്ക് 10,35,00,000/-

പത്തുകോടി മുപ്പത്തിയഞ്ച് ലക്ഷം രൂപ കൊടുത്തു. ബഡ്ജറ്റിൽ നിങ്ങൾ 50 കോടി രൂപ വച്ചു. 50 കോടി രൂപ ഈ ഗവൺമെന്റ് വന്നതിനുശേഷമാണ് റിലീസ് ചെയ്തത്. കറക്ടാണ്, നിങ്ങൾ 50 കോടി രൂപ വച്ചു. എന്നാൽ തന്നെ 77.29 കോടി രൂപ അതിൽ ഇപ്പോൾ ബാക്കിയാണ്. അതാണ് ഞാൻ പറഞ്ഞത്. ഇതിലൊന്നും ഒരു കളവുമില്ല. താങ്കൾ പറഞ്ഞതും ഞാൻ പറഞ്ഞതുമൊക്കെ കറക്ടാണ്. ഞാൻ ഈ വകുപ്പ് കൈകാര്യം ചെയ്യുമ്പോൾ 46 കോടി രൂപ ഡോ. കുട്ടപ്പൻ അരിയേഴ്സ് വച്ചു. ഞാൻ അത് കൊടുത്തുതീർത്തു. ഞാൻ പോകുന്ന സമയത്ത് 13 കോടി രൂപ കുടിശ്ശികയുണ്ടായിരുന്നു. അത് നിങ്ങൾ കൊടുത്തു. ബാക്കി ഒന്നുമില്ല. എന്നാൽ ഇപ്പോഴുള്ളതാണ് ഞാൻ പറഞ്ഞത് 162.82 കോടി രൂപയുടെ കുടിശ്ശിക ഇപ്പോഴുമുണ്ട്. 70 കോടി രൂപ ഇപ്പോൾ ഞങ്ങൾ കൊടുത്തതാണ്. നിങ്ങളുടെ ബഡ്ജറ്റിലുള്ളതാണ്. ആ 70 കോടി രൂപ കൊടുത്തതിനുശേഷം 162.82 കോടി രൂപ ഇപ്പോൾ കുടിശ്ശികയാണ്. ഒ.ഇ.സി.ക്ക് 116.41 കോടി രൂപ ഇന്നലെവരെയുള്ള കണക്കാണ്.

മി. സ്പീക്കർ:പീസ്..... കൺക്ലഡ്.....

ശ്രീ. എ. കെ. ബാലൻ: സർ, അതിനെല്ലാം പുറമേ, ബഹുമാനപ്പെട്ട

മുൻമന്ത്രിയുടെ ശ്രദ്ധയിൽപ്പെടുത്താം, ഈ ഗവൺമെന്റ് അധികാരത്തിൽ

വന്നതിനുശേഷം ഒരു മാസംകൊണ്ട് ഞങ്ങൾ 853 കോടി രൂപയാണ് എ.എസ് കൊടുത്തത്. സമയബന്ധിതമായി പദ്ധതികൾ ആവിഷ്കരിക്കുന്നതിന് പണത്തിന്റെ പ്രശ്നം ഇനിയുണ്ടാകില്ല. ബഡ്ജറ്റിൽ എത്രയാണുള്ളത് അത് സമയബന്ധിതമായി കൊടുക്കും. പഴയ കുടിശ്ശിക കൊടുക്കുന്നതിനുള്ള ബുദ്ധിമുട്ടുണ്ട്. ഇതിപ്പോൾ ബഡ്ജറ്റിലുണ്ടല്ലോ; ബഡ്ജറ്റിലുള്ളത് നിർത്തിവയ്ക്കാൻ ബഹുമാനപ്പെട്ട ധനകാര്യവകുപ്പുമന്ത്രി വിചാരിച്ചാലും കഴിയില്ല. അത് വാങ്ങി ഈ വിഭാഗത്തിന് കൊടുത്തിരിക്കും. അതിനൊരു ഫിനാൻസ് ഡിപ്പാർട്ട്മെന്റിനെയും എതിർക്കാൻ സമ്മതിക്കില്ല.

ശ്രീ. ഡി. കെ. മുരളി: സർ, ഒരു ലക്ഷം രൂപ വരെയുള്ള വായ്പാകുടിശ്ശിക എഴുതിത്തള്ളുമെന്ന കഴിഞ്ഞ സർക്കാരിന്റെ പ്രഖ്യാപനത്തിനുശേഷം തിരുവനന്തപുരം ജില്ലാ സഹകരണ ബാങ്കിന്റെ വിവിധ ശാഖയിൽ നിന്ന് നിർദ്ദിഷ്ട തുകയിൽ (ഒരു ലക്ഷത്തിൽ കൂടുതൽ) വരുന്ന തുകയും പലിശയും അടച്ചതിനുശേഷം പ്രമാണങ്ങൾ ഈടുവെച്ചതും മറ്റും തിരികെ കൊടുത്തില്ലെന്ന സാഹചര്യമുണ്ട്. അത് ശ്രദ്ധയിൽപ്പെട്ടിട്ടുണ്ടോ; ഇക്കാര്യത്തിൽ പ്രമാണങ്ങൾ തിരികെ വാങ്ങി കൊടുക്കുവാൻ അടിയന്തര നടപടികൾ സ്വീകരിക്കുമോ?

ശ്രീ. എ. കെ. ബാലൻ: സർ, ഇത് കറക്ടാണ്. കാശ് കൊടുത്തുകഴിഞ്ഞാലും

സഹകരണവകുപ്പിൽ നിന്ന് കൃത്യസമയത്ത് ഈ ആധാരങ്ങൾ റിലീസ് ചെയ്യുന്നതിന് കാലതാമസം വരുന്നുണ്ട്. അതിൽ ഇനിയങ്ങനെ കാലതാമസം ഉണ്ടാകില്ല. ബഹുമാനപ്പെട്ട സഹകരണവകുപ്പുമന്ത്രിയുടെ ശ്രദ്ധയിൽപ്പെടുത്തി ഈ പ്രശ്നം പരിഹരിക്കും. എപ്പോഴാണോ കാശ് കൊടുക്കുന്നത് അപ്പോൾത്തന്നെ ആധാരം റിലീസ് ചെയ്ത് കൊടുക്കുക. ഈ പ്രശ്നം ശ്രദ്ധയിൽപ്പെട്ടിട്ടുണ്ട്.

ശ്രീ. ഇ. റ്റി. ടൈസൺ മാസ്റ്റർ: സർ, പട്ടികജാതി വിഭാഗത്തിൽപ്പെട്ട ആളുകളുടെ വായ്പാകുടിശ്ശിക എഴുതിത്തള്ളുന്ന പദ്ധതി നല്ലതാണ്. അതോടൊപ്പംതന്നെ കൃത്യമായി ഈ സംഖ്യ അടയ്ക്കുന്ന ആളുകൾക്ക് ഏതെങ്കിലും തരത്തിലുള്ള ഒരു പ്രോത്സാഹനം അല്ലെങ്കിൽ സംഖ്യ ഇളവ് ചെയ്തുകൊടുക്കാനുള്ള പരിപാടി സർക്കാരിന്റെ കീഴിലുണ്ടോയെന്നറിയണം.

ശ്രീ. എ. കെ. ബാലൻ: സർ, സംഖ്യ കൃത്യമായി അടയ്ക്കുന്ന ആളുകൾക്ക് ഏതെങ്കിലും തരത്തിലുള്ള ഇൻസെന്റീവ് ആവശ്യമാണെന്നുള്ള വികാരം കറക്ടാണ്. അതിനെപ്പറ്റി ഇപ്പോൾ ആലോചിച്ചിട്ടില്ല.

(ചോദ്യം നം.*63)

കുടിവെള്ള വിതരണം

ചോദ്യം നം.*63

ശ്രീ. റോഷി അഗസ്റ്റിൻ

ശ്രീ. മോൻസ് ജോസഫ്

ശ്രീ. സി. എഫ്. തോമസ്

ഡോ. എൻ. ജയരാജ്: താഴെ കാണുന്ന ചോദ്യങ്ങൾക്ക് ജലവിഭവ വകുപ്പുമന്ത്രി

സദയം മറുപടി നൽകുമോ:

(എ) കുടിവെള്ള വിതരണത്തിന് വിദേശസഹായം ലഭ്യമായ ഏതൊക്കെ പദ്ധതികളാണ് സംസ്ഥാനത്തുള്ളത്;

(ബി) ഈ പദ്ധതികളുടെ നിർമ്മാണം ഏത് ഘട്ടത്തിലാണ്;

(സി) വിദേശസഹായത്തോടുകൂടിയുള്ള പുതിയ പദ്ധതികൾ ആരംഭിക്കുവാൻ നടപടി സ്വീകരിച്ചിട്ടുണ്ടോ;

(ഡി) ഉണ്ടെങ്കിൽ ഈ നടപടികൾ ഏത് ഘട്ടത്തിലാണെന്നു വ്യക്തമാക്കുമോ;

(ഇ) ഏതൊക്കെ ജില്ലകളിലാണ് ഈ പുതിയ പദ്ധതികൾ നടപ്പിലാക്കുവാൻ നിശ്ചയിച്ചിരിക്കുന്നതെന്ന് വ്യക്തമാക്കുമോ?

ജലവിഭവ വകുപ്പുമന്ത്രി (ശ്രീ. മാത്യു ടി. തോമസ്): സർ, (എ) ജപ്പാൻ

ഇന്റർനാഷണൽ കോ-ഓപ്പറേഷൻ ഏജൻസി (ജൈക്ക) യുടെ ധനസഹായത്തോടെ കേരള വാട്ടർ സപ്ലൈ പ്രോജക്റ്റിൽ ഉൾപ്പെടുത്തി നടപ്പാക്കുന്ന തിരുവനന്തപുരം,

മീനാട്, ചേർത്തല, കോഴിക്കോട്, പട്ടുവം എന്നീ കുടിവെള്ള പദ്ധതികളും ലോകബാങ്ക് ധനസഹായത്തോടെ നടപ്പാക്കുന്ന ജലനിധി പദ്ധതിയുമാണ് സംസ്ഥാനത്ത് വിദേശ സഹായം ലഭ്യമായ കുടിവെള്ള വിതരണ പദ്ധതികൾ.

(ബി) മേൽപ്പറഞ്ഞ ഓരോ പദ്ധതികളിലും ഇൻടേക്ക്-കിണർ, ജലശുദ്ധീകരണ ശാല, ട്രാൻസ്മിഷൻ മെയിൻ, വിതരണ ശൃംഖല, ജലസംഭരണികൾ എന്നിവ ഉൾപ്പെടുന്നു. ഇതിൽ ചേർത്തല, പട്ടുവം എന്നീ പദ്ധതികളിൽ ഉൾക്കൊണ്ടിരുന്നവ പൂർണ്ണമായും, തിരുവനന്തപുരം, മീനാട്, കോഴിക്കോട് പദ്ധതികൾ ഭാഗികമായും കമ്മീഷൻ ചെയ്തു. തിരുവനന്തപുരം, മീനാട്, കോഴിക്കോട് പദ്ധതികളുടെ വിതരണശൃംഖലയുടെ ശേഷിക്കുന്ന പണികളും നിലവിലുള്ള തിരുവനന്തപുരം, കോഴിക്കോട് പദ്ധതികളുടെ ശുദ്ധീകരണശാലകളുടെ പുനരുദ്ധാരണ പ്രവർത്തനങ്ങളുമാണ് ഇനി പൂർത്തീകരിക്കുവാനുള്ളത്.

ജലനിധി ഒന്നാംഘട്ട പദ്ധതിയുടെ പ്രവർത്തനങ്ങൾ പൂർത്തീകരിച്ചു കഴിഞ്ഞു. രണ്ടാംഘട്ട പദ്ധതിയിലെ ബാച്ച് 1-ൽ 20 പഞ്ചായത്തുകളിലായി 465 കുടിവെള്ള പദ്ധതികൾ ഏറ്റെടുത്തതിൽ 441 എണ്ണം പൂർത്തീകരിച്ച് കുടിവെള്ള വിതരണം നടത്തിവരുന്നു. ബാക്കിയുള്ളവയുടെ നിർമ്മാണ പ്രവർത്തനങ്ങൾ അന്തിമഘട്ടത്തിലാണ്. ബാച്ച് 2-ൽ 61 പഞ്ചായത്തുകളിലായി 1182 കുടിവെള്ള

പദ്ധതികൾ ഏറ്റെടുത്തതിൽ 734 എണ്ണം പൂർത്തീകരിച്ച് കുടിവെള്ള വിതരണം നടത്തി വരുന്നു. ബാക്കിയുള്ളവയുടെ നിർമ്മാണ പ്രവർത്തനങ്ങൾ പുരോഗമിച്ചു വരുന്നു. ബാച്ച് 3-ൽപെട്ട 23 പഞ്ചായത്തുകളിൽ പദ്ധതി പ്രവർത്തനങ്ങൾ പ്രാരംഭഘട്ടത്തിലാണ്. മാളയം സമീപ 5 പഞ്ചായത്തുകൾക്കുമുള്ള പദ്ധതി, ഊരകം, വേങ്ങര, പറപ്പൂർ എന്നീ പഞ്ചായത്തുകൾക്ക് വേണ്ടിയുള്ള കുടിവെള്ള പദ്ധതി, തെന്നല, ഒഴൂർ, പെരുമണ്ണക്കാരി എന്നീ 3 പഞ്ചായത്തുകൾക്ക് വേണ്ടിയുള്ള കുടിവെള്ള പദ്ധതി എന്നിങ്ങനെ 3 കേരള വാട്ടർ അതോറിറ്റി മൾട്ടി ജി.പി. കുടിവെള്ള പദ്ധതികളും ജലനിധി രണ്ടാംഘട്ടത്തിൽ പുരോഗമിച്ചു വരുന്നു.

ജലനിധി രണ്ടാംഘട്ട പദ്ധതിയുടെ റീസൂക്ചറിംഗിനുവേണ്ടിയുള്ള പ്രൊപ്പോസൽ കേന്ദ്ര സർക്കാരിന്റെ പരിഗണനയ്ക്ക് സമർപ്പിച്ചിട്ടുണ്ട്. ഇതിൽ രണ്ട് പുതിയ മൾട്ടി ജി.പി പദ്ധതികളായ നെടുമ്പാശ്ശേരിയും സമീപ പഞ്ചായത്തുകൾക്കുമുള്ള പദ്ധതി, ചീക്കോട്ടം സമീപ പഞ്ചായത്തുകൾക്കുമുള്ള പദ്ധതി എന്നിവ ഉൾപ്പെടുന്നു.

(സി) ഉണ്ട്

(ഡി) ജൈക്ക പദ്ധതി അഞ്ച് ജില്ലകളിലാണ് നടപ്പാക്കിയത്. പ്രധാനമായും ഇതിൽ ഉൾപ്പെടാത്ത ജില്ലകളെ ഉൾപ്പെടുത്തി ഒരു സമഗ്ര ജില്ലാ പദ്ധതി

(കോംപ്രഹൻസീവ് - ഡിസ്ട്രിക്ട് പ്ലാൻ, സി.ഡി.പി)ആരംഭിക്കുവാൻ നടപടി സ്വീകരിച്ചു വരുന്നു.

92 പ്രൊപ്പോസലുകൾ അടങ്ങിയ 5932.19 കോടി രൂപയുടെ വിദേശ നിക്ഷേപ സഹായത്തിനായുള്ള കരട് പദ്ധതി സർക്കാർ പരിശോധിച്ചു വരുന്നു.

(ഇ) പത്തനംതിട്ട, കോട്ടയം, ഇടുക്കി, എറണാകുളം, തൃശ്ശൂർ, പാലക്കാട്, മലപ്പുറം, വയനാട്, കാസർഗോഡ് മുതലായ ജില്ലകളിലാണ് ഈ പദ്ധതി നടപ്പിലാക്കാൻ നിശ്ചയിച്ചിരിക്കുന്നത്.

(ശ്രീ. റോഷി അഗസ്റ്റിൻ)

P-30-06-16-JK-BC
9.10-9.20

(ചോദ്യം.....*63 തുടർച്ച)

ശ്രീ. റോഷി അഗസ്റ്റിൻ: സർ, വിദേശ സഹായത്തോടുകൂടി രണ്ട് പദ്ധതികളാണ് ഇപ്പോൾ നടപ്പിലാക്കുന്നതായിട്ട് മന്ത്രി പറഞ്ഞത്. ജപ്പാൻ ഇന്റർനാഷണൽ കോ-ഓപ്പറേഷൻ ഏജൻസിയുടെ ധനസഹായത്തോടുകൂടിയുള്ള പദ്ധതിയും അതോടൊപ്പം ലോകബാങ്ക് ധനസഹായത്തോടെ നടപ്പാക്കുന്ന ജലനിധി പദ്ധതിയും. ഭാഗികമായിട്ടാണ് ഇപ്പോൾ എല്ലാ ജില്ലകളിലും ഈ പദ്ധതികൾ തുടങ്ങിയത് തീർക്കാൻ സാധിച്ചിട്ടുള്ളത്. സമഗ്രമായ ഒരു പദ്ധതി

നടപ്പിലാക്കുന്നതിനുള്ള പരിശ്രമം നടത്തുന്നു എന്ന് മനസ്സിലാക്കുന്നു. ആരംഭിച്ച ജില്ലകളിലെ കുടിവെള്ള പ്രശ്നം സമയബന്ധിതമായി പരിഹരിക്കാൻ ആവശ്യമായ നടപടി സ്വീകരിക്കുമോ?

ജലവിഭവ വകുപ്പുമന്ത്രി (ശ്രീ. മാത്യു റ്റി. തോമസ്): സർ, നേരത്തെ ഉൾപ്പെടുത്തിയിരുന്ന പദ്ധതികളിൽ ചേർത്തലയും പട്ടുവവും പൂർത്തീകരിച്ചതായാണ് റിപ്പോർട്ട് ചെയ്യപ്പെട്ടിരുന്നത്. പക്ഷേ ഈ രണ്ട് പദ്ധതികൾ പോലും ആദ്യം രൂപകല്പനചെയ്ത വിതരണ ശൃംഖല സ്ഥാപിക്കാൻ കഴിഞ്ഞിട്ടില്ല, പദ്ധതിയിൽ ഉൾപ്പെടുത്താൻ കഴിഞ്ഞിട്ടില്ല. എന്നാൽ അതേസമയം തന്നെ തിരുവനന്തപുരം-മീനങ്ങാട്-കോഴിക്കോട് പദ്ധതികൾ ഭാഗികമായി മാത്രമേ കമ്മീഷൻ ചെയ്തിട്ടുള്ളൂ. അത് പരിപൂർണ്ണമായും കമ്മീഷൻ ചെയ്യുന്നതിനുള്ള നടപടികൾ ത്വരിതപ്പെടുത്താവുന്നതാണ്.

ശ്രീ. റോഷി അഗസ്റ്റിൻ: സർ, പുതിയ പദ്ധതി ഏറ്റെടുക്കുന്നതിൽ ഇടുക്കി ജില്ലയും ഉൾപ്പെട്ടിട്ടുണ്ട്. ജലനിധി പദ്ധതി നടക്കുന്ന ജില്ലകളിൽ മറ്റിതരപദ്ധതികൾ നടപ്പിലാക്കാനുള്ള തടസ്സങ്ങൾ നേരിടുന്നതായി പല റിപ്പോർട്ടുകളും കാണുന്നുണ്ട്. ഇടുക്കി പോലുള്ള പ്രദേശങ്ങളിൽ, ഭൂമിശാസ്ത്രപരമായ സവിശേഷതകൊണ്ടുതന്നെ, പലപ്പോഴും ജലനിധി

പദ്ധതികൊണ്ടു മാത്രം കുടിവെള്ള പ്രശ്നം പൂർണ്ണമായും പരിഹരിക്കാൻ സാധിക്കുന്നില്ല. അതുകൊണ്ട് ജലനിധിയിൽ എടുത്തിട്ടുണ്ടെങ്കിൽ പോലും ആ പ്രദേശങ്ങളിലും സമഗ്രമായ ഈ കുടിവെള്ള പദ്ധതി നടപ്പിലാക്കുന്നതിനുള്ള നടപടി സ്വീകരിക്കുമോ? കൊടുത്തിരിക്കുന്ന പ്രൊപ്പോസലുകളിൽ ജലനിധി പദ്ധതിയിൽ ഏറ്റെടുത്തിരിക്കുന്ന പഞ്ചായത്തുകളെ ഒഴിവാക്കിക്കൊണ്ടാണോ ഈ പ്രൊപ്പോസലുകൾ നൽകിയിട്ടുള്ളത്; അങ്ങനെയെങ്കിൽ അത് പുനഃപരിശോധിച്ച് മലയോര മേഖലയിലെ കുടിവെള്ള പ്രശ്നം പരിഹരിക്കാൻ ജലനിധി പദ്ധതിയിൽ ഏറ്റെടുത്തിട്ടുണ്ടെങ്കിലും ഈ പദ്ധതിയിൽ കൂടി ഉൾപ്പെടുത്താൻ ഗവൺമെന്റ് തയ്യാറാകുമോ?

ശ്രീ. മാത്യു റ്റി. തോമസ്: സർ, "ജൈക്ക പദ്ധതി" 5 ജില്ലകളിലാണ് നടപ്പാക്കിയത്. ജൈക്കയിൽ ഉൾപ്പെടാതെ വന്ന ജില്ലകളെ ഉൾപ്പെടുത്തിയാണ് സമഗ്ര ജില്ലാ പദ്ധതി (കോമ്പ്രഹെൻസീവ് ഡിസ്ട്രിക്ട് പ്ലാൻ) ആരംഭിക്കാൻ നടപടി സ്വീകരിച്ചിട്ടുള്ളത്, അതിൽ പത്തനംതിട്ട, കോട്ടയം, ഇടുക്കി, എറണാകുളം, തൃശ്ശൂർ, പാലക്കാട്, മലപ്പുറം, വയനാട്, കാസർഗോഡ് എന്നീ 9 ജില്ലകളിൽ (ജൈക്ക നടപ്പാക്കി കഴിഞ്ഞ 5 ജില്ലകൾ ഒഴികെയുള്ള 9 ജില്ലകൾ) നടപ്പാക്കാനാണ് പരിഗണന കൊടുക്കുന്നത്.

ശ്രീ. മോൻസ് ജോസഫ്: സർ, ബഹുമാനപ്പെട്ട മന്ത്രി മറുപടിയിൽ ജൈക്ക പദ്ധതി 5 ജില്ലകളിൽ നടപ്പാക്കിയതിനെക്കുറിച്ച് സൂചിപ്പിക്കുകയുണ്ടായി. ഇപ്പോൾ പുതുതായി ഗവൺമെന്റിന്റെ പരിഗണനയിൽ നിൽക്കുന്ന കോമ്പ്രഹെൻസീവ് ഡിസ്ട്രിക്ട് പ്ലാൻ നടപ്പാക്കുന്നതിനെക്കുറിച്ചും അത് സൂചിപ്പിച്ചു. അതിനെയുമൊക്കെ സ്വാഗതം ചെയ്യുകയാണ്. പക്ഷേ, നമ്മൾ നടപ്പാക്കിയ പദ്ധതികളുടെ പ്രോപ്പർ മെയിന്റനൻസ് ഇന്ന് ഏറ്റവും വലിയൊരു പ്രശ്നമായി നിലനിൽക്കുകയാണ്. സമയത്ത് നമുക്ക് അറ്റകുറ്റപ്പണികൾ ചെയ്യാൻ പറ്റാതെ വരുന്ന, പൈപ്പ് പൊട്ടുന്ന ഭാഗങ്ങളിൽ അത് നന്നാക്കാൻ പറ്റാതെ വരുന്ന ഒരു പ്രതിസന്ധിയുടെ ഒരു പ്രധാന കാരണം മെയിന്റനൻസ് ഗ്രാന്റിന്റെ കുറവാണ്. അത് വർദ്ധിപ്പിക്കുക എന്നുള്ളത് കാലങ്ങളായി നമ്മളെല്ലാവരും ആവശ്യപ്പെട്ടുവരുന്നു. പക്ഷേ അതിനുള്ളൊരു പരിഹാരമുണ്ടാകുന്നില്ല. അതുപോലെ തന്നെ കരാറുകാരുടെ കുടിശ്ശികയും. നമ്മൾ ഈ പുതിയ പദ്ധതികളെ കുറിച്ച് പറയുമ്പോൾ നിലവിലുള്ള പദ്ധതികൾ നന്നായി കൊണ്ടുപോകാൻ കഴിയാത്ത സ്ഥിതിവിശേഷം നിൽക്കുകയാണ്. ഇത് സർക്കാരിന്റെ ശ്രദ്ധയിൽപ്പെട്ടിട്ടുണ്ടോ; ഇത്തരം പ്രശ്നങ്ങൾ പരിഹരിക്കാൻ കഴിയുന്ന വിധത്തിൽ മെയിന്റനൻസ് ഗ്രാന്റും കരാറുകാരുടെ കുടിശ്ശികയും

കൊടുത്ത് തീർത്ത് പദ്ധതികൾ മുന്നോട്ട് കൊണ്ടുപോകാനുള്ള, വേഗത്തിൽ നടപ്പിലാക്കാനുള്ള നടപടികൾ ഗവൺമെന്റ് സ്വീകരിക്കുമോ?

ശ്രീ. മാത്യു റ്റി. തോമസ്: സർ, ബഹുമാനപ്പെട്ട അംഗം സൂചിപ്പിച്ചത് പ്രസക്തമായിട്ടുള്ള പ്രശ്നങ്ങളാണ്. നമ്മൾ മുൻഗണന കൊടുക്കേണ്ടുന്ന വിഷയം, ഭാഗികമായി മാത്രം കമ്മീഷൻ ചെയ്തിരിക്കുന്ന പ്രോജക്റ്റുകൾ പരിപൂർണ്ണമായും കമ്മീഷൻ ചെയ്യാൻ കഴിയുകയും അതോടൊപ്പം തന്നെ ഇവയുടെ യഥാസമയമുള്ള മെയിന്റേനൻസ് നടത്തുകയുമാണ്. അതിന് അവശ്യമായ മുൻഗണന കൊടുക്കാൻ ഗവൺമെന്റ് ശ്രദ്ധിക്കുന്നതാണ്, അത്തരത്തിലുള്ള നടപടി തീർച്ചയായും സ്വീകരിക്കും.

ശ്രീ. സി. എഫ്. തോമസ്: സർ, ഈ സഭയിലെ എല്ലാ അംഗങ്ങളേയും സംബന്ധിച്ച് വളരെ പ്രധാനപ്പെട്ട ഒരു കാര്യമാണ്. എല്ലാ കോൺസ്റ്റിറ്റ്യൂവൻസിയിലും കുടിവെള്ള പ്രശ്നം വളരെ രൂക്ഷമാണ്. അതുകൊണ്ട് അടിസ്ഥാനസൗകര്യ വികസനത്തിൽ ഏറ്റവും മുന്തിയ പ്രാധാന്യം കൊടുക്കേണ്ട കുടിവെള്ളത്തിന്റെ കാര്യത്തിൽ 5932.19 കോടി രൂപയുടെ ജൈക്ക പദ്ധതിയുടെ കരട് പദ്ധതി പരിശോധിച്ച് വരുന്ന എന്ന് പറഞ്ഞു. 9 ജില്ലകൾ കവർ ചെയ്യുന്നതാണ്. അതുകൊണ്ട് ഈ ഗവൺമെന്റ് ഇത് വളരെ

ഗൗരവത്തോടെ എടുത്തത് ഈ കരട് പദ്ധതി എത്രയും വേഗം പൂർണ്ണമാക്കി വിദേശ സഹായത്തിനായി വളരെ വേഗത്തിൽ സമർപ്പിക്കുന്നതിന് നടപടി സ്വീകരിക്കുമോ?

ശ്രീ. മാത്യു റ്റി. തോമസ്: സർ, ആ കരട് പദ്ധതി ഗവൺമെന്റ് പരിശോധിച്ച് വരികയാണ്. ചെറിയ തുകയല്ല നമുക്ക് 92 പ്രൊപ്പോസലുകളിലായി 5932.19 കോടി രൂപയാണ്, അതിന് ആവശ്യമായ ചർച്ചകൾ നടത്തിക്കൊണ്ടിരിക്കുന്നു. പണം ലഭ്യമാക്കി വളരെ ഗൗരവത്തോടുകൂടി, ത്വരിതമായിത്തന്നെ നടപ്പാക്കാനുള്ള ശ്രമമാണ് ഗവൺമെന്റ് നടത്തുന്നത്.

ഡോ. എൻ. ജയരാജ്: സർ, എൻ.ആർ.ഡി.ഡബ്ല്യൂ.പി. പ്രോജക്ടുമായി ബന്ധപ്പെട്ട്, സ്റ്റേറ്റ് ഗവൺമെന്റ് 50%-ഉം സെൻഡ്രൽ ഗവൺമെന്റ് 50% അങ്ങനാണ് പ്രോജക്ടുകൾ നടപ്പാക്കുന്നത്. കൃത്യമായൊരു അലോക്കേഷൻ എല്ലാ വർഷവും സ്റ്റേറ്റ് ഗവൺമെന്റിന്റെ ബഡ്ജറ്റിൽ വെച്ചെങ്കിൽ മാത്രമേ ഇത് കൃത്യമായി ഇംപ്ലിമെന്റ് ചെയ്ത് മുന്നോട്ട് പോകാൻ കഴിയുകയുള്ളൂ. അത്തരമൊരു അലോക്കേഷൻ ഇക്കാര്യത്തിൽ ഉണ്ടാകുമോ എന്നുള്ളതാണ് ഒരു പ്രധാനപ്പെട്ട ഒരു കാര്യം; അതോടൊപ്പം തന്നെ വളരെ ഗൗരവമായൊരു വിഷയം

പി.ഡബ്ല്യു.ഡി. ബന്ധപ്പെട്ടാണ്. റോഡ് റീസ്റ്റോറേഷനുമായി ബന്ധപ്പെട്ട് വളരെയേറെ ഹൈക്ക് ചെയ്ത എസ്റ്റിമേറ്റുകളാണ് പി.ഡബ്ല്യു.ഡി. പലപ്പോഴും കൊടുക്കുന്നത്. അതുകൊണ്ട് വാട്ടർ അതോറിറ്റിയുടെ പ്രോജക്ട് കോസ്റ്റിന്റെ നല്ലൊരു ശതമാനം പി.ഡബ്ല്യു.ഡി.-ക്ക് കൈമാറേണ്ട ഒരവസ്ഥയാണ്. എരുമേലി-കാഞ്ഞിരപ്പള്ളി റോഡ്, 88 ലക്ഷം രൂപയാണ് പി.ഡബ്ല്യു.ഡി. എസ്റ്റിമേറ്റ് തയ്യാറാക്കിയത്. അവസാനം റീസ്റ്റോറേഷൻ കഴിഞ്ഞപ്പോൾ 48 ലക്ഷം രൂപയേ ഉള്ളൂ. ഇങ്ങനെ ഹൈക്ക് ചെയ്യുന്ന അനാവശ്യമായ ഒരു ഇടപെടൽ വാട്ടർ അതോറിറ്റിയുടെ പ്രോജക്ടുമായി ബന്ധപ്പെട്ട് പി.ഡബ്ല്യു.ഡി.യുടെ ഭാഗത്തു നിന്ന് ഉണ്ടാകുന്നുണ്ട്. ഇതിൽ രണ്ടുപേരും കൂടി ജോയിന്റായിട്ടുള്ള ഇൻസ്പെക്ഷൻ നടത്തി പോയില്ലെങ്കിൽ നമ്മുടെ പ്രോജക്ട് കോസ്റ്റിന്റെ നല്ലൊരു ഭാഗം മറ്റ് ഡിപ്പാർട്ടുമെന്റുകൾക്ക് പോകുന്നൊരവസ്ഥ ഇന്ന് നിലവിലുണ്ട്. അതിൽ ഒരു പരിഹാരമുണ്ടാക്കാൻ ഈ ഗവൺമെന്റ് നടപടി എടുക്കുമോ എന്നുള്ളതാണ് ചോദ്യം?

ശ്രീ. മാത്യു റ്റി. തോമസ്: സർ, അങ്ങ് ചോദിച്ചത് പ്രധാനമായും രണ്ട് കാര്യങ്ങളാണ്. ഒന്ന്, നാഷണൽ റൂറൽ ഡ്രിങ്കിംഗ് വാട്ടർ പ്രോഗ്രാമിന്റെ അലോക്കേഷൻ 50-50 ആവുമ്പോൾ സംസ്ഥാന ഗവൺമെന്റ് കൊടുക്കുമോ

എന്നുള്ളതാണ്. കേന്ദ്രാവിഷ്കൃത പദ്ധതികളിൽ അത് നടപ്പാക്കാനാവശ്യമായ സംസ്ഥാനത്തിന്റെ വിഹിതം ഉറപ്പാക്കുന്ന കാര്യത്തിൽ ധനകാര്യമന്ത്രി ഉറപ്പു നൽകിയിട്ടുണ്ട്. കേന്ദ്രത്തിൽ നിന്ന് കിട്ടുന്ന തുകയ്ക്ക് തുല്യമായ തുക ഒരു കാരണവശാലും കുറവ് വരാതെ ഗവൺമെന്റ് കൊടുക്കാൻ നടപടി സ്വീകരിക്കുമെന്ന് ഉറപ്പു നൽകിയിട്ടുണ്ട്. പക്ഷേ അതിൽ ആശങ്ക ഉയർത്തുന്ന വിഷയം കേന്ദ്രത്തിന്റെ വിഹിതം കുറഞ്ഞു കുറഞ്ഞ് വരുന്നു എന്നുള്ളതാണ്. 2012-13-ൽ നമുക്ക് ഗവൺമെന്റ് ഓഫ് ഇന്ത്യാ അലോക്കേഷനായി കിട്ടിയത് 170.78 കോടിയിരുന്നത് 2015-16 ആയപ്പോൾ 45.28 കോടിയിലായി. ഏതാണ്ട് 73.49 ശതമാനം കൂട്ട് കേന്ദ്രത്തിന്റെ വിഹിതത്തിൽ നിന്ന് ഉണ്ടായിരിക്കുന്നു. ഇത് വളരെ ഗൗരവമുള്ളൊരു വിഷയമാണ്. പ്രത്യേകിച്ച് ഗ്രാമീണമേഖലയിലെ കുടിവെള്ള പദ്ധതിക്ക് കേന്ദ്ര ഗവൺമെന്റ് നൽകിയിരുന്ന തുക 73.49 ശതമാനം വെട്ടി കുറച്ചിരിക്കുകയാണ്. ഇത് സംബന്ധിച്ച് ഞാൻ കഴിഞ്ഞ ദിവസം കേന്ദ്ര മന്ത്രി ശ്രീ. ചൗധരി ബീരേന്ദ്ര സിംഗിനെ നേരിട്ട് കണ്ട് നിവേദനം കൊടുത്തിരുന്നു. അപ്പോൾ അദ്ദേഹം പറഞ്ഞത്, കേന്ദ്ര ബഡ്ജറ്റിലെ അലോക്കേഷൻ കുറഞ്ഞിരിക്കുന്നു. രാജ്യത്തെമ്പാടും 12000 കോടി രൂപ നീക്കി വെച്ചിരുന്നത് അത് 4000 കോടിയിലായി കുറഞ്ഞിരിക്കുന്നു.

അതിൽ കേന്ദ്ര ഗവൺമെന്റിന്റെ ഒരു മുൻഗണന ഗ്രാമീണ കുടിവെള്ള മേഖലയ്ക്ക് കൊടുക്കണമെന്ന ഒരു പ്രധാനപ്പെട്ട ആവശ്യം ഒരു നിവേദനമായി കേന്ദ്ര ഗവൺമെന്റിന് ഇതിനോടകം സമർപ്പിച്ചു കഴിഞ്ഞു. രണ്ടാമത് അങ്ങ് പറഞ്ഞത് പി.ഡബ്ല്യു.ഡി.യുമായി ബന്ധപ്പെട്ട വിഷയമാണ്. ബഹുമാനപ്പെട്ട പൊരുമരാമത്ത് മന്ത്രിയും ഞാനും ബന്ധപ്പെട്ട ഉദ്യോഗസ്ഥരും കൂടി ഒരു വട്ടം ചർച്ച നടത്തി കഴിഞ്ഞു. ജോയിന്റ് ഇൻസ്പെക്ഷൻ നടത്തി റീസണബിളായി എസ്റ്റിമേറ്റ് തയ്യാറാക്കുന്ന തരത്തിൽ ഒരു നടപടിക്രമം ഞങ്ങൾ ആലോചിച്ച് നടപ്പാക്കിക്കൊണ്ടിരിക്കുകയാണ്.

ശ്രീ. വി. ജോയ്: സർ, ഈ കുടിവെള്ള പദ്ധതികളുടെ പ്രവർത്തനങ്ങളെല്ലാം വളരെ ഇഴഞ്ഞിഴഞ്ഞാണ് പോകുന്നത്. പലതും നാലും അഞ്ചും വർഷം കഴിഞ്ഞാലും പൂർത്തിയാക്കാൻ കഴിയാത്ത സാഹചര്യമാണ് നിലവിലുള്ളത്. പല പ്രോജക്റ്റുകളിലും ജീവനക്കാരില്ലെന്ന പരാതി വ്യാപകമായി ഉയരുന്നുണ്ട്. ഇതിനൊരു പരിഹാരം കാണാൻ സർക്കാർ ശ്രമിക്കുമോ?

ശ്രീ. മാത്യു റ്റി. തോമസ്: സർ, ജീവനക്കാരില്ലാത്ത പ്രശ്നം പരിഹരിക്കാൻ അടിയന്തിര നടപടി സ്വീകരിക്കുന്നതാണ്. പക്ഷേ അതിനേക്കാളുപരിയായി

പല കരാറുകാരും പണി ഏറ്റെടുത്തതിന് ശേഷം പണി പൂർത്തീകരിക്കാതെ അത് ഉഴപ്പിക്കുകയെന്ന ഒരു പ്രശ്നം കൂടി നമ്മുടെ മുൻപിലുണ്ട്. പ്രോജക്ട് ഡിസൈൻ ചെയ്ത് എസ്റ്റിമേറ്റ് എടുത്ത് അനുമതി കിട്ടി ടെണ്ടർ വിളിച്ച് പല ഘടകങ്ങളായി, പല കമ്പോണൻസായി ടെണ്ടർ വിളിച്ച് കഴിഞ്ഞ് പല കരാറുകാരും പണി പൂർത്തീകരിക്കാതെ പോകുന്നതായി ശ്രദ്ധയിൽ വന്നിട്ടുണ്ട്. അതിന് റീ-ടെണ്ടർ കോൺട്രാക്ടറുടെ റിസ്ക് ആന്റ് കോസ്റ്റിൽ അറേഞ്ച് ചെയ്ത് വരുന്നതടക്കമുള്ള പ്രശ്നങ്ങൾ... പക്ഷേ ഈ പ്രശ്നത്തെ വളരെ ഗൗരവത്തോടെ സർക്കാർ കാണുന്നതാണ്. കുടിവെള്ള പദ്ധതികൾ വേഗതയിൽ പൂർത്തീകരിക്കാൻ ആവശ്യമായ എല്ലാ തരത്തിലുമുള്ള നടപടികൾ സ്വീകരിക്കുന്നതാണ്.

(ശ്രീ. എം. വിൻസെന്റ്)

പി. 30.06.2016

ആർ.എൻ/ബി.സി-1

9.20-9.30

(ചോദ്യം നം. *63 തുടർച്ച)

ശ്രീ. എം. വിൻസെന്റ്: സർ, കുടിവെള്ള പദ്ധതികൾ പുതിയതായി പലതും ആരംഭിക്കുന്നുണ്ട്. പക്ഷേ ഇപ്പോഴും പതിറ്റാണ്ടുകൾ പഴക്കമുള്ള ഡിസ്ട്രിബ്യൂഷൻ

സിസ്റ്റമാണ് നിലനിൽക്കുന്നത്. അക്കാലത്ത് ആവശ്യമായ തരത്തിലുള്ള പൈപ്പുലൈനുകളാണ് സ്ഥാപിച്ചിട്ടുള്ളത്. പക്ഷെ ഇന്നത്തെ ആവശ്യവുമായി അത് ഒരിക്കലും പൊരുത്തപ്പെടുപോകുന്നില്ല. അതുകൊണ്ട് ഡിസ്ട്രിബ്യൂഷൻ സിസ്റ്റം മാറ്റാൻ നടപടി സ്വീകരിക്കുമോ?

ശ്രീ. മാത്യു റ്റി. തോമസ്: സർ, പലയിടത്തും പല പ്രശ്നങ്ങളാണ്. ചിലയിടങ്ങളിൽ ആവശ്യത്തിനുള്ള വെള്ളം ശുദ്ധീകരിച്ചെടുത്തിട്ട് മതിയായ വിതരണ ശൃംഖലയില്ലെന്ന പ്രശ്നം, എന്നാൽ മറ്റു ചിലയിടങ്ങളിൽ വിതരണ ശൃംഖലയുണ്ട് വെള്ളം വേണ്ടത്ര ശുദ്ധീകരിച്ചെടുക്കാൻ കഴിയുന്നില്ല. ഈ രണ്ടുവിഷയവും ഒരുമിച്ച് കൂട്ടായിമാത്രമേ പരിഹരിച്ചെടുക്കാൻ സാധിക്കുകയുള്ളൂ. എന്നാൽ നിർമ്മാണ പ്രവർത്തനങ്ങളിലല്ല, ജലത്തിന്റെ വിതരണ കാര്യങ്ങളിൽ തദ്ദേശ സ്വയംഭരണ സ്ഥാപനങ്ങളെയും ജനപ്രതിനിധികളെയും കൂടുതൽ പങ്കാളികളാക്കുന്ന തരത്തിൽ എന്തുമാറ്റം ഉണ്ടാക്കാൻ കഴിയും എന്നുള്ളത് ഗവൺമെന്റ് പരിശോധിച്ചുകൊണ്ടിരിക്കുകയാണ്.

ശ്രീമതി സി. കെ. ആശ: സർ, ചേർത്തല മണ്ഡലത്തിലേക്ക് വൈക്കം മൂവാറ്റുപുഴ ആറിൽ നിന്നും കുടിവെള്ളം കൊണ്ടുപോകുന്ന ഒരു പദ്ധതിയാണ് ജപ്പാൻ കുടിവെള്ള പദ്ധതി. വൈക്കത്ത് മറവൻതുരുത്ത് പഞ്ചായത്തിൽ കൂടിയാണ് ജപ്പാൻ

കുടിവെള്ള പദ്ധതിയുടെ പൈപ്പ് ലൈൻ കടന്നുപോകുന്നത്. ഈ പൈപ്പ് ലൈനിന്റെ കാര്യക്ഷമമല്ലാത്ത പ്രവർത്തനം കാരണം പൈപ്പ് ലൈൻ പൊട്ടി പഞ്ചായത്തിലെ റോഡുകളും വീടുകളും ഒലിച്ചുപോകുന്ന അവസ്ഥ നിരന്തരം ഉണ്ടായിക്കൊണ്ടിരിക്കുകയാണ്. ഇതുസംബന്ധിച്ച് അന്വേഷണം നടത്തുമോ?

ശ്രീ. മാത്യു റ്റി. തോമസ്: സർ, ബഹുമാനപ്പെട്ട അംഗം പറഞ്ഞത് വളരെ ഗൗരവമുള്ള വിഷയമാണ്. ഇതു സംബന്ധിച്ച് അന്വേഷണം നടത്താനൊന്നുമില്ല. പൈപ്പ് ലൈൻ പൊട്ടിക്കൊണ്ടിരിക്കുകയാണ്. അവിടെ നാല് കിലോമീറ്റർ ദൂരത്തിൽ Glass Reinforcement Plastic (GRP) പൈപ്പുകളാണ് ഇട്ടത്. മറവുതുരുത്ത് പഞ്ചായത്ത് ബഹുമാനപ്പെട്ട അംഗത്തിന്റെ പ്രദേശം കൂടിയാണ്. അതുമാറ്റി എം. എസ്. പൈപ്പ് ഇട്ടെങ്കിൽ മാത്രമേ..... അവിടെ ആ പൈപ്പ് മാറ്റിയിടുന്നതിന് ജനങ്ങളുടെ വലിയ പ്രതിഷേധം ഉണ്ട്. പ്രശ്നം എന്നന്നേക്കുമായി പരിഹരിക്കുന്ന രൂപത്തിൽ, ഒരിക്കലും പൊട്ടാത്ത രൂപത്തിൽ പുതിയ എം. എസ് പൈപ്പ് ഇടുന്നതിനെ സംബന്ധിച്ച് പ്രൊപ്പോസൽ ഉണ്ട്. നാല് കിലോമീറ്റർ ദൂരത്തിൽ Glass Reinforcement Plastic (GRP) പൈപ്പുകളാണ് പൊട്ടിക്കൊണ്ടിരിക്കുന്നത്. അത് പൊട്ടാത്ത രൂപത്തിൽ, ഒരിക്കലും റോഡിന് തകരാറ് ഉണ്ടാകാത്ത തരത്തിൽ ആ പ്രശ്നം പരിഹരിക്കാൻ അവിടുത്തെ നാട്ടുകാർ

കൂടി സഹരിക്കുന്നതിന് എം.എൽ.എ. മുൻകൈ എടുത്താൽ ആ പ്രശ്നം പരിഹരിച്ചു കൊടുക്കാവുന്നതാണ്.

ശ്രീ. തിരുവഞ്ചൂർ രാധാകൃഷ്ണൻ: സർ, 1952-ൽ ആരംഭിച്ച ഒരു കുടിവെള്ള പദ്ധതിയാണ് കോട്ടയം മുനിസിപ്പാലിറ്റിയിലെ കുടിവെള്ള പദ്ധതി. അന്ന് ചെറിയ തോതിൽ തുടങ്ങിയതാണ്. ഇന്ന് ഇപ്പോൾ അത് ഓപ്പൺ ചെയ്ത് കുറച്ചുകൂടി വിപുലമാക്കുന്നതിനുള്ള പദ്ധതികൾ നടന്നുകൊണ്ടിരിക്കുകയാണ്. രണ്ടു പ്രശ്നങ്ങൾ അതിനുമുൻപിലുണ്ട്. ഒന്ന്, ഇവിടെ നടന്നു കൊണ്ടിരിക്കുന്ന പണിക്ക് പണം കൊടുക്കാതിരിക്കുന്നതുകൊണ്ട് പണി നിർത്തിവെച്ച് കോൺട്രാക്ടർമാർ മടങ്ങുകയാണ്. അങ്ങയുടെ നാട്ടിൽ തന്നെയുള്ള ഒരു കോൺട്രാക്ടർ ആണ്. ഒന്നുകിൽ അദ്ദേഹത്തെ ഉപദേശിച്ച് ഈ പണി ചെയ്യാൻ പറയണം. അല്ലെങ്കിൽ അദ്ദേഹത്തിന് കൊടുക്കാനുള്ള പണം കൊടുത്ത് ഈ പണി ചെയ്യിക്കാനുള്ള ഏർപ്പാട് ചെയ്യണം. രണ്ട്, അവിടത്തെ പൈപ്പുകൾ എല്ലാം പൊട്ടുകയാണ്. ഇവിടെയുള്ള ഒരു പ്രശ്നം ഒരു സ്ഥലത്ത് ഒരുമാതിരി തപ്പി ഒപ്പിച്ചു വരുമ്പോൾ അടുത്ത് സ്ഥലത്ത് പൊട്ടുകയാണ്. അങ്ങേയ്ക്ക് ഈ സ്ഥലം പ്രത്യേകം അറിയാം. പൈപ്പ് പൊട്ടുന്നതോടുകൂടി റോഡുകളെല്ലാം കുഴി ബോംബ് വെച്ചതുപോലെ നാനാവിധമാകുകയാണ്. അതുകൊണ്ട് ഭൂമിയടിയിലെ ബോംബായി ഈ പൈപ്പ്

നിലനിൽക്കാതിരിക്കുന്നതിനുവേണ്ടി പൈപ്പ് റിപ്പേസ് ചെയ്യുന്നതിനും നടത്തിക്കൊണ്ടിരിക്കുന്ന പണി തുടർന്നുകൊണ്ടുപോകുന്നതിനുമുള്ള തുക കൊടുക്കുന്നതിനുവേണ്ട അടിയന്തര നടപടികൾ സ്വീകരിക്കുമോ?

ശ്രീ. മാത്യു റ്റി. തോമസ്: സർ, ബഹുമാനപ്പെട്ട അംഗം ഒരു മുൻ ജലവിഭവവകുപ്പുമന്ത്രി കൂടിയാണ്. ഈ ഗവൺമെന്റ് വന്ന് അധികാരമേറ്റെടുത്ത് ഈ ഒരുമാസത്തിനുള്ളിൽ വരുത്തിയ ഒരു കടമായി അങ്ങ് അത് വ്യാഖ്യാനിക്കുകയില്ലായെന്നാണ് എന്റെ ഒരു വിശ്വാസം. വലിയ തുക പല കരാറുകാർക്കും കൊടുക്കാനുണ്ട്. അതു കൊടുക്കാൻ ആവശ്യമായ പണം നമ്മുടെ കൈവശമില്ല. മാത്രമല്ല കേന്ദ്ര വിഹിതം ഗ്രാമീണ മേഖലയിൽ കുറഞ്ഞുകൊണ്ടിരിക്കുന്നു. എന്നാൽ പണമില്ലാത്തതിന്റെ പേരിൽ പദ്ധതികൾ തടസ്സപ്പെട്ടുപോകാതിരിക്കാൻ വേണ്ട ശ്രദ്ധ കൊടുക്കാമെന്ന് ബഹുമാനപ്പെട്ട ധനകാര്യവകുപ്പുമന്ത്രി ഉറപ്പുനൽകിയിട്ടുണ്ട്.

(ചോദ്യം നം. * 64)

പി. 30.06.2016
ആർ.എൻ/ബി.സി-1
9.20-9.30

ശ്രീ. കെ. മുരളീധരൻ: സർ, ഇതരസംസ്ഥാന തൊഴിലാളികൾ എന്നതിനുപകരം അന്യസംസ്ഥാന തൊഴിലാളികൾ എന്നാണ് * 64-ാമത്തെ ചോദ്യത്തിൽ കൊടുത്തിരിക്കുന്നത്.

മി. സ്പീക്കർ: പരിശോധിക്കാം.

അന്യസംസ്ഥാന തൊഴിലാളികൾ

* 64 ശ്രീ. എൽദോ എബ്രഹാം;
ശ്രീ. സി. ദിവാകരൻ;
ശ്രീ. ജി. എസ്. ജയലാൽ;
ശ്രീ. മുഹമ്മദ് മുഹാസിൻ: താഴെകാണുന്ന ചോദ്യങ്ങൾക്ക് തൊഴിലും

എക്സൈസും വകുപ്പുമന്ത്രി സദയം മറുപടി നൽകുമോ:

(എ) സംസ്ഥാനത്ത് ഇപ്പോൾ എത്ര അന്യസംസ്ഥാന തൊഴിലാളികളുണ്ടെന്ന് വെളിപ്പെടുത്തുമോ;

(ബി) ഇതര സംസ്ഥാന തൊഴിലാളികൾക്കായി ലേബർ ക്യാമ്പുകൾ നിർമ്മിച്ചു നൽകിയിട്ടുണ്ടോ; ഇല്ലെങ്കിൽ ഇതിനുള്ള നടപടികൾ ഏതുവരെയായി എന്ന് വെളിപ്പെടുത്തുമോ;

(സി) ലേബർ ക്യാമ്പുകളുടെ നിർമ്മാണത്തിനായി 2013-14, 2014-15 സാമ്പത്തിക വർഷങ്ങളിൽ എത്ര കോടി രൂപ വീതം വകയിരുത്തിയെന്നും ഈ തുക

ചെലവഴിച്ചിട്ടുണ്ടോയെന്നും ഇല്ലെങ്കിൽ എന്തുകൊണ്ടാണെന്നും വ്യക്തമാക്കാമോ;

(ഡി) സംസ്ഥാനത്ത് ജോലി ചെയ്യുന്ന ഇതരസംസ്ഥാന തൊഴിലാളികളുടെ രജിസ്ട്രേഷൻ പൂർത്തിയായിട്ടുണ്ടോ; ഏതെല്ലാം രീതിയിലാണ് ഇവരുടെ രജിസ്ട്രേഷൻ നടത്തി വരുന്നതെന്ന് വിശദമാക്കാമോ?

തൊഴിലും എക്സൈസും വകുപ്പുമന്ത്രി (ശ്രീ. റ്റി. പി. രാമകൃഷ്ണൻ): സർ,

(എ) കൃത്യമായ കണക്ക് ലഭ്യമല്ല. സംസ്ഥാന സർക്കാരിന്റെ കീഴിലുള്ള ഗുലാത്തി ഇൻസ്റ്റിറ്റ്യൂട്ട് ഓഫ് ഫിനാൻസ് ആന്റ് ടാക്സേഷൻ 2013-ൽ സമർപ്പിച്ച റിപ്പോർട്ട് പ്രകാരം സംസ്ഥാനത്ത് ഏകദേശം 25 ലക്ഷത്തിലധികം ഇതര സംസ്ഥാന തൊഴിലാളികൾ ജോലി ചെയ്തുവരുന്നതായി രേഖപ്പെടുത്തിയിട്ടുണ്ട്.

(ബി) തൊഴിൽ വകുപ്പിന്റെ കീഴിലുള്ള "ഭവനം ഫൗണ്ടേഷൻ കേരള" അന്യസംസ്ഥാന തൊഴിലാളികൾക്കായി നടപ്പിലാക്കിവരുന്ന ഭവന പദ്ധതികളിൽ ഒന്നാണ് അപ്പ-ഘർ പദ്ധതി. ഇതിന്റെ ആദ്യ സ്കീം പാലക്കാട് ജില്ലയിൽ ആരംഭിച്ചിട്ടുണ്ട്. ഇതിന്റെ ആകെ ചെലവ് പ്രതീക്ഷിക്കുന്നത് 8 കോടി രൂപയാണ്. ഈ പദ്ധതിയുടെ നിർമ്മാണം 2016 ഒക്ടോബറോടുകൂടി പൂർത്തിയാക്കാൻ കഴിയും. 768 പേർക്ക് എല്ലാവിധ സൗകര്യങ്ങളുമുള്ള ഹോസ്റ്റലാണിത്. ഈ മാതൃകയിൽ തിരുവനന്തപുരം/എറണാകുളം/കോഴിക്കോട്

നഗരങ്ങളിലും ഇതര സംസ്ഥാന തൊഴിലാളികൾക്കുവേണ്ടി പാർപ്പിട സൗകര്യം നിർമ്മിക്കുന്നതിനുള്ള പദ്ധതി പരിഗണനയിലാണ്.

(സി) 2013-2014-ൽ ഈ പദ്ധതിക്ക് വേണ്ടി 2.5 കോടി രൂപ ലഭിച്ചു. 2014-2015-ൽ തുക അനുവദിച്ചിട്ടില്ല. എന്നാൽ 2015-2016-ൽ ഈ പദ്ധതിക്കുവേണ്ടി 4 കോടി രൂപ ലഭിച്ചു. അപ്പോൾ പദ്ധതിക്ക് നാളിതുവരെ 3 കോടി രൂപയോളം ചെലവഴിച്ചിട്ടുണ്ട്.

(ഡി) ഇല്ല. കേരളത്തിലെ ഇതരസംസ്ഥാന തൊഴിലാളികളുടെ വിവരശേഖരണവും ക്ഷേമ പ്രവർത്തനവും നടപ്പിലാക്കുന്നതിനുവേണ്ടി കേരള ബിൽഡിംഗ് ആന്റ് അദർ കൺസ്ട്രക്ഷൻ വർക്കേഴ്സ് വെൽഫെയർ ബോർഡിന്റെ കീഴിൽ 2010 മാർച്ച് മുതൽ കേരള കുടിയേറ്റ തൊഴിലാളി ക്ഷേമപദ്ധതി നടപ്പിലാക്കി വരുന്നു 'ടി' പദ്ധതിയിൽ 30.04.2016 വരെ 53, 136 തൊഴിലാളികൾ പേര് രജിസ്റ്റർ ചെയ്തിട്ടുണ്ട്. ഇവരുടെ രജിസ്ട്രേഷൻ ഉറപ്പുവരുത്തുന്നതിനും ഡാറ്റാ ബാങ്ക് തയ്യാറാക്കുന്നതിനും ലക്ഷ്യമിട്ട് സമഗ്രമായ ഒരു പദ്ധതി ഈ സാമ്പത്തിക വർഷം തന്നെ നടപ്പിലാക്കുവാൻ ഗവൺമെന്റ് ഉദ്ദേശിക്കുന്നു.

ശ്രീ. എൽദോ എബ്രഹാം: സർ, ഇതര സംസ്ഥാന തൊഴിലാളികൾ കേരളത്തിന്റെ നിർമ്മാണ മേഖലയിലും കൃഷിയിടങ്ങളിലും നൽകിവരുന്ന

സംഭാവനകൾ നിസ്തുലമാണ്. എന്നാൽ ഈ തൊഴിലാളികളുടെ ഡാറ്റാ ബാങ്ക് തയ്യാറാക്കുന്നതിനും തിരിച്ചറിയൽ കാർഡ് നൽകുന്നതിനുമുള്ള നടപടികൾ ത്വരിതപ്പെടുത്തുമോ?

ശ്രീ. ടി. പി. രാമകൃഷ്ണൻ: സർ, ഈ ചോദ്യത്തിന്റെ ഉത്തരം എന്റെ ആദ്യത്തെ ഉത്തരത്തിൽ തന്നെ വ്യക്തമാക്കിയിട്ടുണ്ട്. ഇതര സംസ്ഥാന തൊഴിലാളികളുടെ സേവനം ഗൗരവമായി ഗവൺമെന്റ് കാണുകയാണ്. അവർക്ക് നിയമത്തിന്റെ പൂർണ്ണമായ പരിരക്ഷ നൽകുന്നതിനുള്ള നടപടികളിലേയ്ക്കാണ് ഗവൺമെന്റ് പോകുന്നത്. എല്ലാ തൊഴിലാളികളെയും ക്ഷേമപദ്ധതികളുടെ ഭാഗമാക്കി മാറ്റുന്നതിനുള്ള നിലപാടും സ്വീകരിക്കുന്നുണ്ട്.

ശ്രീ. എൽദോ എബ്രഹാം: സർ, കേരളത്തിൽ ഏറ്റവും അധികം ഇതര സംസ്ഥാന തൊഴിലാളികൾ ജോലി ചെയ്യുന്ന പ്രധാനപ്പെട്ട സ്ഥലങ്ങളിലൊന്നാണ് പെരുമ്പാവൂർ. ഈ പെരുമ്പാവൂരിലാണ് രാജ്യത്തെതന്നെ ഞെട്ടിച്ച ജിഷ വധക്കേസ് നടന്നത്. അതുകൊണ്ട് ക്രിമിനൽ സ്വഭാവമുള്ള ഒരുപാട് ആളുകൾ ഈ മേഖലയിൽ പണിയെടുക്കാൻ സംസ്ഥാനത്തേക്ക് കടന്നുവരുന്നുവെന്നുള്ളതും വളരെ ഗുരുതരമായ വിഷയമാണ്. ഇക്കാര്യത്തിൽ സർക്കാരിന്റെ ഭാഗത്തുനിന്നും അനുയോജ്യമായ എന്തുമുൻ കരുതൽ നടപടിയാണ് സ്വീകരിക്കുന്നത്?

ശ്രീ. റ്റി. പി. രാമകൃഷ്ണൻ: സർ, ഇതര സംസ്ഥാനങ്ങളിൽ നിന്നും വരുന്നവരെല്ലാം ക്രിമിനൽ എന്ന നിലപാട് നമുക്കില്ല. ഏത് വിഭാഗത്തിൽപ്പെട്ടവരായാലും കുറ്റവാളികൾ കുറ്റവാളികളാണ്. സംസ്ഥാനത്തുള്ളവരായാലും ഇതര സംസ്ഥാനത്തുള്ളവരായാലും കുറ്റകൃത്യങ്ങൾക്കെതിരെ ഒരേ നിലപാടാണ് ഗവൺമെന്റ് സ്വീകരിക്കുക. ഒറ്റപ്പെട്ട സംഭവങ്ങൾ ഉണ്ടാകും. ആ ഒറ്റപ്പെട്ട സംഭവത്തിന്റെ അടിസ്ഥാനത്തിൽ ഒരു വിഭാഗത്തെ പൊതുവൽക്കരണം നടത്തുന്നത് ശരിയല്ല.

ശ്രീ. സി. ദിവാകരൻ: ഇതര സംസ്ഥാന തൊഴിലാളികളുടെ കൃത്യമായ കണക്കുകൾ സൂക്ഷിക്കാൻ വല്ല വഴിയുമുണ്ടോ? 25 ലക്ഷം പേരുണ്ടെന്ന് എനിക്ക് തന്നെ മറുപടിയിൽ ഉണ്ട്. പക്ഷെ പേര് രജിസ്റ്റർ ചെയ്തിരിക്കുന്നത് 53,000 പേരാണ്. ഒരു ഗവൺമെന്റ്, ഇത്രയും രേഖകൾ പോലുമില്ലാതെ വരുന്നത് നിർഭാഗ്യകരമല്ലേ. അതിന് എന്തെങ്കിലും ഒരു നടപടി, കർക്കശമായ രജിസ്റ്റർ മെയിന്റേൻസ് ചെയ്യണം.

ശ്രീ. റ്റി. പി. രാമകൃഷ്ണൻ: സർ, നമ്മുടെ നാടിന്റെ പൊതുസ്ഥിതി വെച്ചുകൊണ്ട് ജോലി ചെയ്യുന്നതിന് നിർബന്ധപൂർവ്വമായ രജിസ്ട്രേഷൻ നടപ്പിലാക്കാൻ സാധിക്കുകയില്ല. എത്ര തൊഴിലാളികൾ കേരളത്തിൽ വന്നു ജോലി ചെയ്യുന്നുണ്ട്,

എത്ര തൊഴിലാളികൾ വരികയും പോകുകയും ചെയ്യുന്നുണ്ട്. ഈ സ്ഥിതിയെല്ലാം കണക്കിലെടുക്കേണ്ടതുണ്ട്. ഇവിടെ ഗവൺമെന്റിന്റെ മുൻപിലുള്ള ഒരു രേഖ ഗുലാത്തി കമ്മീഷന്റെ റിപ്പോർട്ടാണ്. ഇതിൽ കൃത്യമായ കണക്ക് രേഖപ്പെടുത്തുന്നില്ല. ട്രെയിനിൽ വന്ന് ഇറങ്ങുന്നവരുടെയും പോകുന്നവരുടെയും കണക്കുനോക്കിയിട്ടാണ് ഈ രേഖ തയ്യാറാക്കിയിരിക്കുന്നത്. ഇതിൽ പറയുന്നത്, സുമാർ 25 ലക്ഷം പേരാണ്. കൃത്യമായ കണക്കില്ല. കൃത്യമായ കണക്ക് ശേഖരിക്കുക എന്ന ലക്ഷ്യം വച്ചുകൊണ്ട് ഈ തൊഴിലാളികളെ ഒരു പ്രത്യേക ഇൻഷുറൻസ് സ്കീമിന്റെ പരിധിയിൽ കൊണ്ടുവന്ന് അവർക്ക് കാർഡ് നൽകുന്നതിനും രേഖ പൂർണ്ണമാക്കുന്നതിനും വേണ്ടിയുള്ള ശ്രമമാണ് ഗവൺമെന്റ് നടത്തിവരുന്നത്. ആ അർത്ഥത്തിൽ ഈ പദ്ധതി ഈ വർഷം തന്നെ നടപ്പിലാക്കാനാണ് ഗവൺമെന്റ് ഉദ്ദേശിക്കുന്നത്.

(ചോദ്യോത്തരസമയം കഴിഞ്ഞു.)